



Шейшемби,
2025-жылдын
23-декабры

№101 (3758)

ЭРКИН-ТОО

www.erkyn-too.kg

ПРЕЗИДЕНТ ЭЛ АРАЛЫК ТЫНЧТЫК СЫЙЛЫГЫ МЕНЕН СЫЙЛАНДЫ



Президент Садыр Жапаров
Л.Н.Толстой атындагы Эл
аралык тынчтык сыйлыгы
менен сыйланды.

Сыйлык тапшыруу салтанаттуу аземи Санкт-Петербург мамлекеттик консерваториясында ЕАЭБге мүчө-мамлекеттердин жана байкоочу өлкөлөрдүн башчыларынын катышуусунда өттү. Кыргызстандын Президенти Садыр Жапаровго, Тажикстандын Президенти

Эмомали Рахмонго жана Өзбекстандын Президенти Шавкат Мирзиёевге сыйлыкты калыстардын төрагасы – Мамлекеттик академиялык Мариин театрынын көркөм жетекчиси жана директору, Россиянын Мамлекеттик академиялык Чоң театрынын башкы директору Валерий Гергиев тапшырды. Үч өлкөнүн лидерлери Борбордук Азия аймагында тынчтыкты жана коопсуздукту чыңдоого кошкон зор жеке салымдары үчүн Эл аралык сыйлыкка татышты. Мамлекет

башчылары 2025-жылдын 31-мартында үч өлкөнүн мамлекеттик чек араларынын кесилишүү чекити жөнүндө келишимге жана түбөлүк достук жөнүндө Худжанд декларациясына кол коюшкан. Сыйлыктын лауреаттары болгон Садыр Жапаров, Эмомали Рахмон жана Шавкат Мирзиёевдин биргелешкен аракеттери стабилдүүлүктү жана туруктуу өнүгүүнү камсыздоого, бүткүл чөлкөмдүн эл аралык кадыр-баркын жогорулатууга багытталган.



САДЫР ЖАПАРОВ МЕНЕН ВЛАДИМИР ПУТИН СҮЙЛӨШҮҮЛӨРДҮ ЖҮРГҮЗДҮ

Президент Садыр Жапаров 21-декабрда Орусияга болгон иш сапарынын алкагында Санкт-Петербург шаарында Президент Владимир Путин менен сүйлөшүүлөрдү жүргүздү.

Мамлекет башчылары эки тараптуу күн тартибиндеги актуалдуу маселелерди, анын ичинде соода-экономикалык, маданий-гуманитардык жана миграциялык чөйрөлөрдөгү маселелерди талкуулашты. Садыр Жапаров өз сөзүндө бул жолугушуу Владимир Путиндин ноябрда Кыргызстанга болгон мамлекеттик сапарынан кийин көп өтпөй болуп жатканын айтып, жогорку деңгээлдеги Кыргыз–Россия диалогунун туруктуу мүнөзүн өзгөчө белгиледи. Өз кезегинде Владимир Путин Садыр Жапаровго анын жакында Кыргызстанга болгон мамлекеттик сапарынын жүрүшүндөгү мазмуну жана түзүлгөн жылуу маанай үчүн ыраазычылык билдирди. Владимир Путин бул сүйлөшүүлөр эки тараптуу кызматташуунун актуалдуу маселелерин талкуулоого мүмкүндүк берерин баса белгилеп, ЕАЭБдеги бардык кесиптештери менен соода-экономикалык байланыштарды өнүктүрүүнүн келечеги жөнүндө мазмундуу талкуу болот деген ишенимин билдирди.



ТӨРАГА АППАРАТТЫН АЛДЫНА ЖАҢЫ МИЛДЕТТЕРДИ КОЙДУ

Жогорку Кеңештин Төрагасы Нурланбек Тургунбек уулу Парламенттин Аппаратынын жетекчилери жана бөлүмдөрдүн башчылары менен жыйын өткөрдү.

Жыйынга Төраганын орун басарлары Чыңгыз Ажибаев, Жылдыз Таалайбек кызы жана Карим Ханджеза да катышты. Алгач Төрага жаңы дайындалган аппараттын жетекчилерине Жогорку Кеңештин VIII чакырылышынын ишин жаңы багытта, жаңы шартта жүргүзүү талабын коюп: "Парламенттин иши Аппараттын кызматына түздөн-түз көз каранды. Андыктан, ар бир бөлүм өзүнө

жүктөлгөн жоопкерчиликти түшүнүп, белгиленген милдеттерин так аткарышы керек" - деди. Ошондой эле тармактык комитеттердин ишин күчтөндүрүү зарылчылыгына токтолгон Нурланбек Тургунбек уулу: "Иштин натыйжалуулугун арттыруу үчүн мыйзам долбоорлоруна байланышкан талкуулар чоң жыйында эмес, тармактык комитеттерде болушу керек. Депутаттар сунуштарын комитеттин отурумунда берип, ошол жактан мыйзамдар толук ийленип, иштелип чыкканда гана иштин сапатын көтөрүүгө болот. Андыктан, комитеттердин бөлүмдөрү тийиштүү документтерди сапаттуу түрдө, өз убагында даярдап берип турушу шарт" - деди.

“ЭНЕРГЕТИКА – МАМЛЕКЕТТИН ӨНҮГҮҮСҮНҮН ӨЗӨГҮ”

Министрлер Кабинетинин Төрагасы Адылбек Касымалиев 22-декабрь – Энергетика тармагынын кызматкерлеринин кесиптик майрамы менен куттуктады.

Энергетика күнү – бул өзгөчө маанилүү майрам экенин баса белгилеген Адылбек Касымалиев өлкөдөгү иштеп жаткан ар бир ишкана, кыймылга келген техника, ар бир жылуу үй, мектептеги сабак, ар бир ооруканадагы жардам, жер жүзүндөгү миллиондогон жарыктар – энергетиктердин тынымсыз эмгегинин жыйынтыгы экенин баса белгиледи. “Энергетика – мамлекеттин өнүгүүсүнүн өзөгү, ал эми энергетиктер – ошол өзөктү бекем кармап турган күч. Электр энергиясын өтө көп талап кылган технологиялуу доордо сиздердин саат келди. Сиздерди Министрлер Кабинетинин атынан кесиптик майрамыңыздар менен чын дилимден куттуктайм!” - деген билдирүүсүн жолдоду.

“Эркин-Тоо” пресс

"ЭРКИН-ТОО"

гезитине 2026-жылдын
1-жарым жылдыгына
жазылууну үнүтпаңыз!

Гезитке жазылуу баасы почта
кызматын кошкондо 6 айга:
которуу жолу жана накталай
төлөө жолу менен –
2115 сом 60 тыйын
Индекс: 68451

КРнын Нормативдик акты
журналына жазылуу баасы 6 айга:
которуу жолу жана накталай
төлөө жолу менен –
4135 сом 80 тыйын
Индекс: 77347

Жазылуу бардык почта
түйүндөрүндө жүргүзүлүп жатат

20 ЖЫЛДЫК ЭМГЕК

КРнын Биринчи Элдик Курултайынын Аксакалдар Кеңешинин төрагасы, коомдук ишмер **Кадыр КОШАЛИЕВ:**

“КУРУЛТАЙ-КӨЙГӨЙЛӨР МЕНЕН КҮРӨШҮҮНҮН ОМОКТУУ МҮМКҮНЧҮЛҮГҮ”



– Кадыр агай, жакында IV Элдик Курултай өтөт. Бул институттун Конституцияга кирип, мыйзамдуу органга айланышына сиздин да салымыңыз бар экенин жалпы журт жакшы билет. “Көч бара-бара түзөлөт” дегендей Курултайдын иши сиздин оюнузча кандай баратат?

– Элдик Курултайды мыйзамдаштыруу максатында пикирлеш адамдар биригип, жыйырма жылдай өмүрдү арнадык. “Элдик Курултай” кыймылы түзүлүп, Юстиция министрлигинен каттоодон өтүп, расмий иш жүргүзүлдү. Ал уюмду Курултай институту коомдогу өз ордун таап, толук кандуу иштей баштаганга чейин жойбойбуз деп чечкенбиз. Аталган кыймылды азыр Акылбек Атабаев, Кубан Дүйшеевдер жетектейт.

Жаңылбасам, 2012-жылдары болсо керек, анда мен кыймылды жетектечүмүн, Алма-Ата шаарында азыркы Президентибиз Садыр Жапаров менен жолугушуп, түн бир оокумга чейин Курултай маселесин талкуулаганбыз. Ошондо эле ал Курултайды колдоп-коштогон. Кийин 2020-жылкы тарыхый процесс жана элдин ишеничи Садыр Жапаровду Өлкө башына алып келди. Келери менен батыл киришип, дароо эле тизгинди колго алып, башка маанилүү иштердин катарында Курултайды ишке ашырууга киришти. Ага чейинки Президенттердин баары менен Курултай маселеси боюнча иштешкенбиз, бирок тил эмизип тим болушкан. Маселе ордунан жылган эмес. Курултайдын иши чынын айтыш керек, Садыр Жапаровдун жеке саясий эрки менен жылды. 2020-жылы Конституциялык кеңешме түзүлүп, эки айдан ашык иш алып барды. Коомчулуктан эң көп суроо-талаптар Курултай маселеси боюнча түшкөнү эсимде. Талаш-тартыш курч болду. Ошентип, Баш мыйзам кабыл алынды. Элдик Курултай институту жөнүндө Конституциянын 5 беренесине кирди, бирок да биз каалагандай ыйгарым-укуктар кирбей калды. Курултай мамлекеттик бийлик органдарынан обочолонгон түрдө коомдук уюм катары орноду. Ошого да шүгүр дедик. Конституциялык мыйзамын кабыл алуу процесси да оңойго турган жок. Президенттин Жарлыгы менен түзүлгөн жумушчу топ өзүнө тагылган милдеттерди так аткарып, мыйзамдын долбоорун иштеп чыгып, Жогорку Кеңештин кароосуна алып чыкты. Талкуунун жүрүшүндө кайчы пикирлер, каршылыктар көп болду. Бир канча жолу мыйзам долбоору кайра иштеп чыгууга жөнөтүлдү. Ошондой кыл чайнашкан мезгилде Президент саясий эркти көргөзүп, өзүнүн Жарлыгы (Жарлык №284 15.08. 22) менен Биринчи Элдик Курултайдын 2022-жылдын, 25-26-ноябрь күндөрү Бишкек шаарында өтүшүнө жол ачып, тарыхый чечим кабыл алды. “Элдик Курултай жөнүндө” конституциялык мыйзам 2023-жылы август айында араң кабыл

алынып, I, II Курултай ошол мыйзамдын негизинде өттү. Элдик Курултайда коомдук-мамлекеттик өнүгүүнүн түркүн-түмөн маселелери арай-көз-чарай ачык талкууга алынып, ой-пикир, идеялар ортого салына турган, жыйынтыгында иштиктүү багыттама, программа, мыйзамдардын долбоорлору иштелип чыгып, тийиштүү мамлекеттик бийлик органдарына сунушталган турган, жалпы элдин деми менен улуу иштерди турмушка ашыра турган мыйзамдуу мүмкүнчүлүк түзүлдү. Ошентип, өлкөдө 3 жолу Элдик Курултай болуп өттү. Бир сыйра анализ жасап, анын ишинин оош-кыйыштарына баа бере турган учур келди. Акыркы эки жылда байкоо салып, М.Ю. Абдылдаев башында турган жаңы команданы колдодук, жолтоо болгон жокпуз. Түрдүү себептер менен Курултайдын ишин жөндөө жайбаракат жүрүп жаткандыгын эл да байкап турат.

– Учурдагы Курултайдын иши сизди канааттандырабы?

– Элдик Курултай жамы журттун калың катмарынан расмий шайланып келген өкүлдөр менен мамлекеттик бийлик кызматкерлери катышкан Улуттук жыйын катары, Кыргызстанда жашаган бардык этностордун, атуулдук коомдун жана диний конфессиялардын ортосунда иштиктүү диалог жүргүзүүгө, алардын биримдигин камсыздоого, ынтымакта бакубат жашоого жана адилет коомду курууга шарт түзгөн калыс аянтча болууга кадам таштады. Быйыл, 2025-жылдын 5-август күнү Элдик Курултайдын маселеси боюнча Президентке жеке өзүмдүн атымдан байкоолорумду тизмектеп жазып Кайрылуу жолдогом. Анда Курултайдын үч жылдык ишмердүүлүгүнө токтолгон элем. Жыйындын артыкчылыктары көп. Алсак, өлкөнүн атын алып жүргөн кыргыз элинин улуттук иденттүүлүгүн сактап, өзүнүн уңгужолуна түшүүсүнө өбөлгө түзгөн, ааламдашуунун ач албарс азуусунан аман алып кала турган, жамааттык эл башкаруу структурасы орноду. Мамлекеттик бийлик башчылары Элдик Курултай аркылуу өткөн иштер жөнүндө маалымат берип, болочок пландар жөнүндө бөлүшө турган трибуна пайда болду. Элдин калың катмарынан шайланып келишкен делегаттар түз эфирде бийлик адамдарына өздөрүнүн көйгөйлөрүн жеткирүүгө мүмкүнчүлүк түзүлдү. Курултайдын жүрүшүндө министрлик жана ведомстволордун башчылары делегаттар менен көзмө-көз жолугушууларды өткөрдү. Курултайда сөз болуп, Резолюциясына кирген маселелер Катчылык аркылуу иретке салынып, Президенттин тескемеси аркылуу өндүрүшкө алынууда. Эл менен мамлекеттик бийликтин ортосундагы ажырымды жоюуга, ишенимди бекемдөөгө, калктын демин жаратмандык нукка бурууга болгон ишенимдүү мүмкүнчүлүк түзүлдү.

Ал эми кемчилдиктери, элдик

Курултайдын дарамет-күчүн толук кандуу өлкө кызыкчылыгына иштете албай жатабыз. Менин жеке сунушум: жарыш сөзгө чыккандарды азайтып, 3 мүнөт ичинде эмне айта алмак эле, делегаттардын ичинен жок дегенде үчөөнү тармактар боюнча тандап, аларга 10-12 мүнөт баяндама жасаганга мүмкүнчүлүк берүү керек. Делегаттарды тандоо жана шайлоо маселесинде кемчиликтерге жол берилип жаткандыктан, татыктуулар азыраак келүүдө. Мыйзам боюнча 700 делегатты квотага бөлүү Президенттин ыйгарым-укугуна киргендиктен илимий-чыгармачылык интеллигенцияга атайын квота берүү менен делегаттардын сапатын көтөрүүгө болор эле. Курултайдын биринчи күнүн пленардык жыйын форматында, экинчи күнүн тармактар боюнча 3 секцияга бөлүп өткөрсөк, делегаттардын акыл-эс мүмкүнчүлүгүн Өлкө кызыкчылыгы үчүн көбүрөөк пайдалана алмакпыз.

– Сиздердин вариант боюнча Курултайдын статусу жана ишмердүүлүгү кандайча болушу керек эле?

– Элдик Курултай илгери хан шайлаган институт болгондуктан, Өлкө кызыкчылыгы үчүн толук кандуу иштетебиз десек, алыс барбай эле КЭРдин Эл өкүлдөрүнүн бүткүл кытай жыйынынын (ВСНП) статусундай ыйгарым-укуктарды Курултайга берүү керек. Андыктан, Баш мыйзамга жана “Элдик Курултай жөнүндө” мыйзамга тийиштүү өзгөртүү-толуктоолорду киргизүү жакынкы келечектин иши болуп турат. Мамлекеттик бийлик Курултайдын мүмкүнчүлүктөрүн керек учурда Өлкө кызыкчылыгы үчүн колдонушу мыйзам-ченемдүү көрүнүш, ошол эле учурда Курултайдын коомдогу өз ордун таап, элге ак кызмат кылуусу үчүн бийлик кызыкдар болушу шарт. Этностордун өнүгүшүн изилдеген атактуу аалым Л.Гумилевдун “Бөлөк элдин эрежеси менен жашаган эл өнүкпөйт” деген өктөм айтылган илимий тыянагын унутууга акыбыз жок. Учурда улуттук өзгөчөлүгүбүздү сактап, бабалардын жолун заманбап улантуудан башка жол жок. Ошондуктан, Руханият, Улуттук нарк, Уңгужол, Элдик Курултай маселелери мыйзам-жарлыктар аркылуу турмушубуздан орун очок алып жатышын колдойм жана туура кадам деп эсептейм. Элдик Курултай улуттук аң-сезимди өстүрүп, бир нукка салып, элдин акыл-эс, дем-духун, интеллектуалдык мүмкүнчүлүгүн бирдиктүү улуу максатка багыттай алган феноменалдык көрүнүш. Демек, Курултайдын көйгөйлөр менен комплекстүү күрөшүүдөгү омоктуу мүмкүнчүлүгүн толук колдоно албай жатабыз. Курултай ыңкылаптын эмес, ынтымактын, тирешүүнүн эмес кенешүүнүн жолу! Эң алды менен Элдик Курултай элди адеп-ыйманга, уят-намыска чакырган руханий да институт экенин унутпайлы.

Жазгүл КЕНЖЕТАЕВА

МАЙДА, БИРОК МААНИЛҮҮ



ИИМге 600дөн АШЫК УНАА ЫЙГАРЫЛДЫБЫ?

Быйылкы жылы ички иштер органдарына 600дөн ашык заманбап кызматтык унаалар берилгени маалымдалып, муну менен милициянын материалдык-техникалык базасы мурда болуп көрбөгөндөй деңгээлде жаңыланганы айтылды. Албетте, бул коомдук коопсуздукту камсыздоого өбөлгө түзөт. Унаалардын катарында JAC, JEEP, BMW, Lexus, Toyota, Chevrolet Cobalt, Hyundai, KIA, Changan, Lixiang, "ГАЗ Соболь", "Лада Нива Легенда" сыяктуу дүйнөлүк жана ата-мекендик бренддердеги унаалар, ошондой эле күжүрмөн техникалар, мотоциклдер бар.



АЙЛЫК АКЫЛАР КӨТӨРҮЛӨТ

Келерки жылы айлык акылар эки этап менен көбөйтүлөрү маалым болду. Биринчи этаптан баштап мугалим, дарыгерлердин, маданият кызматкерлеринин жана тейлөө кызматкерлеринин айлыгы 50 пайыздан кем эмес көтөрүлөт. Буларга жылдык эсептөөлөр менен 57 млрд сомго жакын кошумча каражат керектелет. 1-апрель менен 1-сентябрда маянаны көтөрүп жаткандыктан, 39 млрд сом кошумча каражат эмки жылдын бюджетине киргизилди.



ЖАҢЫ ЖЫЛДЫК КОРПОРАТИВ ӨТКӨРҮЛБӨЙТ

Министрлер Кабинети мамлекеттик кызматкерлерге жаңы жылдык корпоративдик ишчараларды өткөрүүгө жана жетекчилердин кол алдындагы кызматкерлерден белек алуусуна тыюу салды. Эскерте кетсек, жаңы жылдык корпоративдерге коюлган чектөө мамлекеттик органдарга гана тиешелүү. Ал эми балдардын жаңы жылдык майрамдарын чектөөгө болбойт. Ноябрь айында Бишкек шаарынын мэриясынын кызматкерлерине жаңы жылдык иш-чараны өткөрүүгө тыюу салынганы белгилүү болгон.

“Эркин-Тоо” пресс

МИҢ КЫРДУУ ТАЛАНТ



ТУМАНБАЕВ
КУРУУЧУ,
МЕНЕДЖЕР,
РЕФОРМАТОР
ЭКЕНИН
ТАСТЫКТАДЫ

ӨРҮШҮБҮЗ АРТА БЕРСИН

Үстүбүздөгү жылы өлкөбүз курулуш тармагында рекорддук өсүш жасап, көрсөткүчтөр жогорку чекке жетти. Евразия экономикалык комиссиясынын маалыматына таянсак, Кыргызстанда 2025-жылдын башынан тартып ЕАЭБ алкагында курулуш иштеринин көлөмү буга чейин болуп көрбөгөндөй жогорулаган. Биримдиктеги өлкөлөрдө курулуш иштери өткөн жылдын ушул мезгилине салыштырганда 4,5%га өскөн.

Белгилеп айтсак, курулуш иштеринин көлөмүнүн өсүшүндө биринчи орунду Кыргызстан 28,6% көрсөткүчү менен ээлеп, андан кийин Армения 28,3%, Казакстан 15,1%, Беларусь 9,5% жана Россия 4% түздү. Бул өлкөдө инфраструктуралык өнүгүүгө, инвестиция тартууга жана шаар куруу саясатына өзгөчө көңүл бурулуп жатканынан кабар берет. Ушул жерден кыстара кетели, Евразия экономикалык банкынын, башка эл аралык уюмдардын маалыматы боюнча экономиканын өсүшү жаатында дагы биз алдыдабыз. Маселен, Россия 2%, Беларусь 3%, Армения 5,5%, Казакстан 5,5%, Өзбекстан 6,5%, Тажикстан 8,4% болсо, биздин өлкө 10,3% менен алдыга чыкты. Баарыбыз билгендей, жакында Кыргызстан дүйнөдөгү тез өнүгүп жаткан 5 өлкөнүн катарына кирген. Бул жалпыбыз үчүн сыймык.

Быйылкы жылы экономикага байланыштуу дагы бир маанилүү окуя болуп, Салык кызматында жаңы тарыхый рекорд жаралды. Салык кызматы көз карандысыз Кыргызстандын тарыхында биринчи жолу салыктарды жана төлөмдөрдү чогултуу боюнча планды мөөнөтүнөн мурда аткарды. Тагыраагы, 2025-жылга карата план 268,3 млрд сомду түзгөн жана бул көрсөткүч ноябрь айында толугу менен

КР Президентинин Иш башкаруучусу Каныбек Туманбаев өзүнүн чыныгы иштерман, ишбилги экенин көрсөтүүдө. “Жигитке жетимиш өнөр аздык кылат” дегендей, көп кырдуу жөндөмдүн ээси экенин байкап жатабыз. Дегенибиз, Мамлекет Башчысынын жанына жаңы келген учурда жалпыбыз куруучу катары тааный баштаган элек. Убакыттын өтүшү менен көптөгөн иштин өтөөсүнөн чыкканын көрүп, баа бере баштадык.

Президент Садыр Жапаровдун тапшырмасы менен “чү” дегенде бир катар мамлекеттик объектилердин курулушунун жоопкерчилигин моюнга артынып, ишин баштаган. Кыска мөөнөттө сапаттуу курулуштарды куруп, эскилерин капиталдык оңдоп-түзөөдөн өткөрүп, жаркыратып койгонуна күбө болдук. Көп өтпөй Каныбек Туманбаев кризистик менеджер катары тааныла баштады. Атап айтсак, ипотекалык турак жай куруу программасын колго алып, эң оор, түйшүгү мол болгон тармакты чечүүгө бел байлады. Мурда ипотекага сатыктагы үйлөрдү банктардын ортомчулугу менен жарандарга сатып алып берип келген болсо, кийин үйлөрдү курууга киришти. Аны чакан аралыкта жолго коюп, алгачкы үйлөрдү курду. Азыр өлкөнүн бардык аймактарында МИКтин курулуштарын жандандырып, миндеген үйлөр курулууда. Ачыгын айтканда, бул чоң эрдикке тете эмгек. Мына ушул иш менен катар эле Баткендеги чыр-чатактарда жабыркаган айылдарды калыбына келтирип, чек ара чечүүдө көчүрүлгөн айылдардын тургундарын турак жай менен камсыздады. Бул дагы алкоого арзый турган иш.

Ошондой эле 30 жылдык тарыхта таланып-тонолуп кеткен, аты бар заты жок калган Профсоюздар уюмун тартипке келтирүүгө бел байлады. Эскилиги жеткен, каралбай калган бир канча ден-соолукту чындоочу борборлорду, санаторийлерди, курортторду замап-бап кылып оңдоп, бардыгын калыбына

келтирди. Алардын катарында Ала-Арча жаратылыш паркын жаркыратып, жаратылыш кооздугуна суктангандай шартты түзүп койду. Мурда дебитордук карызга белчесинен батып, пайда бербей калган жогорку субъектилерди учурда күргүштөгөн киреше тапкан ишканаларга айландырды. Бул дагы мактоого татырлык иш экенин айтпай коюуга болбойт.

Булардан сырткары, Бишкектеги Орто Азия боюнча эң ири стадиондун курулушун жүргүзүп жатат. Кудай буйруса, келе жаткан жылы Эгемендик майрамына чейин бүтүп, ишке берилери пландалууда. Мындай масштабдуу иштин жоопкерчилигин алып, аягына чыгуу өтө кыйын. Албетте, Туманбаев анын өтөөсүнөн чыгып, стадиондун курулушун бүтөрүнө жакын калды.

Ошончо түйшүктүү, жоопкерчилиги мол иштерди аткарып жатканына карабай Президент Каныбек Туманбаевге дагы бир ишти жүктөп, санаага салган санариптештирүү маселесин чечүүнү тапшырганын билебиз. Арийне, Туманбаев өзүнүн жанына топтогон командасы менен коюлган милдетти так аткарып, кылдаттык менен чечип, күндөлүк турмушубузга аралаштырып койду. Мисалы, “Түндүк” тиркемесинде эле 200гө чукул продукция бар. Бардыгы тең жарандардын жашоосун жеңилдетип, муктаждыктарды жеңил чечкенге жардам берген функциялар.

Жакында Транспорт каражаттарын жана айдоочулук курамды каттоо мамлекеттик борбору транспорт каражаттарын каттоо күбөлүгүнүн (техпаспорттун) жаңы үлгүсүн ишке киргизди. Иш-чарага Кыргыз Республикасынын Президентинин Иш башкаруучусу Каныбек Туманбаев катышып, жаңы үлгүдөгү күбөлүк тууралуу массалык маалымат каражаттарынын өкүлдөрүнө жана катышуучуларга презентация жасады. “Эми жарандар жаңы үлгүдөгү транспорт каражаттарын каттоо күбөлүгүн 10 мүнөттүн ичинде ала алышат. Жаңы

техпаспорт заманбап стандарттарга толук жооп берип, жогорку деңгээлдеги коргоочу элементтер менен камсыздалган” деп билдирди Туманбаев. Техпаспорт поликарбонат материалынан жасалып, узак мөөнөттүү колдонууга ылайыкташкан жана механикалык, химиялык таасирлерге туруктуу. Документте улуттук оймо-чиймелери бар тунук терезе, DOVID-голограмма, ошондой эле тактилдик коргоочу элементтер камтылган. Маалыматтар лазердик персоналдаштыруу ыкмасы менен жогорку тактыкта түшүрүлөт.

Ошондой эле “Түндүк” мобилдик тиркемеси аркылуу транспорт каражаттарын онлайн кайра каттоо кызматы ишке кирди. Бул жаңылануулар жарандар үчүн ыңгайлуулукту арттырып, убакытты үнөмдөөгө, документтердин коопсуздугун жогорулатууга жана мамлекеттик органдардын ишинин натыйжалуулугун арттырууга багытталууда.

Кыскасы, азыр керектүү справкаларды мындай кой, үйүңдөн отуруп алып эле паспорт, айдоочулук күбөлүктү алып, унаанды онлайн сатып, өзүңө алган унааны онлайн каттатып, ал тургай жакында турак-жайды да онлайн документтештиретурган учурга жеттик. Байкап жатабыз, калкты тейлөө борборлорунда мурдагыдай убакытты алган узун кезектер дээрлик жок. Анткени, коомчулук кол телефону аркылуу эле керектүү кызматтарды пайдаланууга массалык түрдө өтө баштады. Бул үчүн дагы Каныбек мырзага ыраазычылык айтсак ашыктык кылбайт. Эч кандай популизмге барбай, чыгып алып мактанбай, унчукпастан талыкпаган мээнет менен гана аткарып койду. Мындайча айтканда, ал мыкты куруучу, мыкты менеджер, мыкты реформатор экенин иш жүзүндө тастыктады. Албетте, булар дагы чек эмес, Президент дагы тапшырмаларды берип, Туманбаевдеги катылып жаткан жөндөмдөрдү ача бериши керек.

Кылычбек КУДАЙБЕРГЕНОВ



КУРУЛУШ ТАРМАГЫНДАГЫ
ЧОҢ СЕКИРИК

аткарылды. Мындан тышкары, алдын ала маалыматтарга ылайык, жыл аягына чейин жалпы түшүүлөр 300 млрд сомдон ашышы мүмкүн. Бул туруктуу өсүү динамикасын ачык-айкын көрсөтөт.

Курулуш боюнча сөзүбүздү уласак, быйыл өлкө аймагында жалпысынан 668 объекттин курулушу жүрүп, республикалык бюджеттен 15,5 млрд сом бөлүнгөн. Бул өтө чоң көлөм. Муну менен биздин өлкөдөгү курулуш тармагындагы иштер рекорддук көрсөткүчтү багындырып, буга чейин болуп көрбөгөн чекке жетти. Ушул күнгө дейре 300гө жакын курулуш объекттери аяктап, пайдаланууга берилди. Алардын арасында 102 мектеп, 32 бала бакча, 11 саламаттык сактоо мекемеси бар. Ошондой эле башка багыттардагы курулуштар жүрүп, спорттук жайлар, маданий мекемелер, административдик имараттар жана башкалар курулду.

Эч кимге жашыруун эмес, өлкөбүздө эң чоң көйгөйдүн бири – турак жай эле. Мамлекет жарандарды жеткиликтүү турак жай менен камсыздоо ишин да алдыга жылдырууда. Мамлекеттик ипотекалык

компания “Менин үйүм” мамлекеттик турак жай программасын ишке ашырууда рекорддук натыйжаларга жетишип жатат. Быйылкы жылдын 11 айында 4 662 үй-бүлө турак жай менен камсыз болду. Жылдын аягына чейин дагы 1080 батир толук бүтүрүлүп, пайдаланууга берилгени турат. “Мурас” комплексиндеги калган блокторду келерки жылдын аягына чейин толук бүткөрүү пландалып жатканын баса белгилеген. Натыйжада аталган турак жай комплексинде жалпы 4 754 батир курулат. Жаңырган жылда өлкө боюнча кезекте турган жарандарга 20 миңдей батирди берүү пландалууда. Эске сала кетсек, аталган программанын алкагында республика боюнча, жалпы аянты 4,7 млн чарчы метрди түзгөн 73 миң 357 батирден турган 974 көп батирлүү үйдүн курулушу жүрүп жатат.

Баса, курулуш жаатындагы дагы бир жаңылыкты айта кетпесек болбойт, өткөн аптада Бишкекте “Теңир-Тоо жарыгы” жана “Тянь-Шань Бермети” турак жай комплекстеринин курулушу башталды. Абдрахманов көчөсү 220 дарегинде “Теңир-Тоо жарыгы” долбоорунун жалпы жер аянты 12 миң чарчы

метрди түзөт. Долбоор 23-34 кабаттуу 4 блоктон турат. Комплекстин алкагында жалпы аянты 23 000 чарчы метрге жеткен, бийиктиги 120 метр болгон заманбап соода борборун куруу пландалууда. Ошондой эле улуттук колоритти чагылдырган мейманкананын курулушу каралган. Имараттардын төмөнкү кабаттарында коммерциялык жайлар, ресторандар, соода түйүндөрү жана жашоо үчүн зарыл болгон сервистик кызматтар жайгашат. Долбоордун өзгөчө элементи катары 70 метр бийиктикте жайгашкан имараттарды туташтыруучу аэроклуб каралган.

Ал эми “Тянь-Шань Бермети” аттуу жаңы заманбап турак жай комплекси 11 блоктон турат. Батирлердин жалпы аянты 105 600 чарчы метрди түзөт. Бардык мунаралар бирдиктүү архитектуралык стилде долбоорлонгон. Комплекс пайдаланууга берилгенден кийин анын батыш жана түштүк тарабында коммерциялык жайлар ишке кирет. Алардын катарында соода объектилери, ресторандар, кызмат көрсөтүү борборлору, кинотеатр жана эс алуу зоналары болот. Мындан тышкары, жогорку кабаттарда бассейн жана жашыл бакча жайгаштырылат.

Жогорудагы мисалдар далилдегендей, өлкөбүздө улам бир курулушка старт берилип, биринин артынан экинчиси улай ээрчишкен жакшылыктар орун алууда. 30 жылдык тарых эч кимбиздин эсибизден чыга элек, мындай иштердин бири да болгон эмес. Чондордун ичип-жегенинен башка нерсени билбей өткөрдүк. Башыбыз саясаттан чыкпай, жалаң тополоңдор менен жүрдүк. Албетте, ошондой башаламан жашоодон пайда таап көнгөндөр азыр да азуусун айга бүлөп, эскини эңсеп жаткан жайы бар. Бирок, аларга мындан ары жол берилбейт. Биз азыркы багытыбыздан тайбай, өнүгүүгө карай өрүш ала беришибиз керек.

Зулпукаар САПАНОВ

КУРУЛТАЙДЫ УТУРЛАЙ

АБЫТОВ Байболот, тарых
илимдеринин доктору, профессор:

“Элдик курултай – ишенимди бекемдеген институт”

Кыргыз эли үчүн Курултай – жөн гана жыйын эмес. Ал элдин тагдырын чечкен, бийликти тизгиндеп турган, эл менен бийликтин ортосундагы эң түз жана эң катаал диалог аянты болгон. Россия табигый илимдер академиясынын мүчө-корреспонденти, “Кыргыз Республикасынын билим берүүсүнүн эмгек сиңирген кызматкери” IV Элдик курултайдын делегаты, Улуттук кеңештин мүчөсү Абытов Байболот Капарович менен 25-26-декабрда борбор калаада өтө турган IV Элдик курултай боюнча баарлашып, кызыккан суроолорубузга жооп алдык.



– Байболот Капарович, IV Элдик курултайдын делегаты, Улуттук кеңештин мүчөсү экенсиз. Элдик курултай эл менен бийликтин ортосундагы ишенимди чындап жатабы?

– Элдик курултай эл менен бийликти байланыштырган орган катары миссиясын аткарып, жарандардын үнүн Президентке жеткирген коомдук институт багытында иш алып барууда. Тагыраагы, курултай эл менен мамлекеттик бийликти байланыштырган, элдин үнүн бийликке түз жеткирген аянтча, кеңеш берүүчү орган, мыйзам чыгаруу демилгеси бар демократиялык коомдук институтка айланды.

– Кыргыз элинин карт тарыхында Элдик курултайдын ролу кандай болгон?

– Кылымдарды карыткан кыргыз тарыхындагы Элдик курултай – мерчемдүү бир мезгилде чакырылып, эл өкүлдөрү чогулуп, мамлекеттик, коомдук, жоокердик согуш маселелерин талкуулашкан. Ошондой эле социалдык, экономикалык карым-катнаш, эл аралык мамилелер сыяктуу маанилүү маселелерин ортого салып, заман талабына жараша чечип, адилеттүү чечим кабыл алган нукура элдик жыйын болгон.

Негизинен курултай көчмөн демократиялык мүнөзгө ээ болуп, жамы журттун, бүтүндөй элдин эркин билдирген институт катары кыргыз элине кызмат кылган. Кыргыздардын тарыхында Элдик курултай мамлекеттик жана коомдук олуттуу, өзөктүү маселелерди чечүүчү жыйын болгон.

– Курултайдын тарыхый өзгөчөлүктөрү эмнеде?

– Тарыхый мааниден алганда Элдик курултай бир катар өзгөчөлүктөргө ээ болгон. Маселен, Элдик курултай көчмөн кыргыз элинин коомдук-саясий турмушунда жогорку орган катары кабылданып, уруулук, уруктук чөлкөмдүк, аскердик, демократиялык принциптерине негизделген. Анткени, Элдик курултайга ар бир уруктан, уруудан, аймактан өкүлдөр келип, коомдун, элдин турмушундагы

чечүүгө зарыл делген олуттуу маселелерди талкуулашып, бир чечимге келишкен. Ал чечимдер бардыгы үчүн бирдей мааниге ээ болгон.

Ошондой эле курултай эл ичиндеги терс, коомчулуктун ынтымагын, биримдигин бузган көрүнүштөрдү, социалдык, экономикалык, каржылык жана жер маселелерин, уруулар ортосундагы чек ара жана алардын ич ара мамилелерин, чыр-чатактарын чечүү жолдорун карап, адилеттүү тыянактарды чыгарган.

Курултайда журт агасын, эл башын, ханды, бекти шайлоо, жоокерчилик убакта согуш, аскерге чакыруу, элдик кошуундарды уюштуруу жана тынчтык маселелерин чечүү, кыргыздардын тышкы мамилелерин жөнгө салуу сыяктуу олуттуу чечимдер кабыл алынган.

– Ал кездеги курултайга кимдер катышкан?

– Ар жолу Элдик курултайга ошол учурдагы кыргыз коомчулугунун кадыр-барктуу, оозунда сөзү, өзүнүн олуттуу пикири жана чечкиндүү кадамы бар урук, уруу өкүлдөрү катышкан. Беделдүү жана белгилүү уруу төбөлдөрү, абройлуу байлар, манаптар жана бийлер болгон. Ошондой эле кадыр-барктуу, эл арасында урмат-сыйга татыган, көптү көргөн, салт-санааны, үрп-адатты, эли-журтунун тарыхын терең билген акылгөй, даанышман аксакалдар катышкан. Кээ бир учурларда кеменгер карыяларды курултайга кеңешчи катары да чакырышкан.

– Тарыхый Элдик курултайлар кандай милдеттерди аткарган?

– Ар бир Элдик курултайда кабыл алынган эреже көчмөн кыргыз элинде мыйзам катары каралып, кыргыздардын адат укугунун негизги булагы болгон. Ошондой эле сот адилеттүүлүк милдеттери, уруу, уруктар арасында чечилбеген, өзгөчө тааалдашып кеткен маселелер Элдик курултайдын күн тартибине коюлган. Мындай учурларда Элдик курултай Жогорку соттун милдетин аткарып, чечилбеген

талаш-тартыш маселелерди, чыр-чатактарды чечкен.

Согуштук, аскердик маселелер, согуш жарыялоо, аны камсыздоо, аскерге чакыруу, элдик кошуундарды уюштуруу, кол башчыларды дайындоо аркылуу чечилген. Согуш жана тынчтык маселелери да Элдик курултайда чечилген.

Элдик курултайда социалдык, экономикалык, каржылык, чарбалык маселелер айрыкча урук, уруулар ортосунда жер бөлүштүрүү, алардын чек арасын аныктоо, салык, өлүм менен аяктаган окуяларга байланыштуу кун маселеси, ууру-кескилерди жазалоо жана эл алдындагы коомдук милдеттерди аныктоо да каралган.

– Курултай өткөрүүдө кандай принциптер сакталган?

– Курултайда ачык-айкындык орун алган. Курултайдын күн тартибиндеги маселелер алдын ала белгиленип, ага даярдыгы бар жана аларды чечүүгө жөндөмү бар адамдар чакырылган.

Элдик курултайдын чечимдери жабык эшик артында эмес, ачык-айкын жумурай-журттун көз алдында талкууланып, жүйөлүү пикирлер айтылып, андан кийин гана адилеттүү чечим кабыл алынган.

Айтмакчы, Элдик курултайда кимдин сөзү жүйөлүү, элге алымдуу жана элди ынандыра алган таасирдүү болсо, ошол чечендин пикири колдоо тапкан.

Курултайда бирдиктүү пикирге келүү (консенсус) көрүнүшү орун алган. Тагыраагы, курултайда көп учурда көпчүлүктүн добуш берүүсү эмес, жалпы пикирге келүү принциби колдонулган. Эгер тигил же бул маселени чечүүдө кайсы бир уруу каршы болсо, бардык тарапты канааттандырган адилеттүү чечим табылганга чейин талкуу созула берген.

– Эмне үчүн Элдик курултай бүгүн өзгөчө керек?

– Азыркы кыргыз коомчулугунда Элдик курултай өзгөчө аянтча катары каралып, Парламент менен Өкмөт жете албаган же кайра-кайра убадасын берип, бирок аткара албаган жер-жерлердеги олуттуу көйгөйлөрдү

Президентке жеткирүү мүмкүнчүлүгүнө ээ болуп калды. Демек мындай көрүнүш кыргыз элинин генетикалык эс-тутумундагы “элдик бийлик” деген түшүнүктү калыбына келтирүү аракети десек болот.

Жыйынтыктап айтканда, тарыхта калган Элдик курултай – бул кыргыз элинин өзүн-өзү башкаруу жана кризистик учурда бир жакадан баш, бир жеңден кол чыгарып, ынтымакка келүү, биригүү жөндөмүн көрсөткөн оригиналдуу жана уникалдуу коомдук институт. Анткени, дал ошол мезгил-мезгили менен чакырылып турган Элдик курултай кыргыздарда жогорку элдик жыйын болуп, мамлекеттин жана коомдун эң маанилүү маселелерин чечкен. Ал демократиялык принциптерге негизделип, олуттуу вазыпаларды аткарган. Курултай кыргыздардын салттуу элдик демократиясынын символу катары тарыхый мааниге ээ.

– Акыркы 3 жолу өткөрүлгөн жана өтө турган IV Элдик курултайдын артыкчылыктары кайсылар?

– Буга чейинки курултайда деле делегаттар бардык аймактардан, айылдардан, шаарлардан шайланып келишкен. Бул борбор менен чөлкөмдөрдүн ортосундагы байланышты бекемдөөгө жана аймактык маселелерди чечүүгө көмөктөшөт. Бул нерсе курултайды чыныгы элдик орган кылат.

Элдик курултайдын чечимдери жана сунуштары элдик колдоого ээ болгондуктан, аткаруу бийлиги жана парламент үчүн чоң саясий салмакка ээ болот.

Ошондой эле кеңеш берүүчү, байкоочу функцияны да аткарат. Тагыраагы, мамлекеттик саясаттагы маанилүү маселелерди талкуулап, сунуштарды берип, коомдук көзөмөлдү күчөтөт.

Элдик курултай министрликтердин, борбордук жана жергиликтүү мамлекеттик бийлик органдарынын иши боюнча коомчулук алдында сын-пикир айтып, сунуш бере алат. Бул жарандардын бийликке болгон демократиялык таасирин күчөтөт.

Курултай эл менен бийликти байланыштыруучу звенолук милдетти да аткарат. Маселен, Курултай өлкө жетекчилигинин көңүлүн жер-жерлерде көтөрүлгөн көйгөйлөргө түздөн-түз бурат.

Курултайдын эң маанилүү артыкчылыгы – анын мамлекеттик органдарга көзөмөл жүргүзүүчү функциясы. Курултай жыл сайын мамлекеттик органдардын (Президенттин, Жогорку Кеңештин, Министрлер Кабинетинин) отчетторун угат.

Ошондой эле Конституцияга ылайык, курултай мыйзам чыгаруу демилгесине ээ болуп, Жогорку Кеңешке сунуш киргизе алат.

Курултай мамлекеттик саясаттын стратегиялык багыттары боюнча сунуштарды иштеп чыгат. Бул сунуштар мыйзам долбоорлорун жана өкмөттүк программаларды иштеп чыгууда маанилүү ролду ойнойт.

Курултайдын социалдык-идеологиялык ролу да бар. Айтайын дегеним, Курултай улуттук биримдикти, руханий жана этномаданий өнүгүүнү бекемдөөгө багытталган иштерди да көз жаздымга калтырбайт.

Элдик курултай кыргыз элинин салттуу коомдук түзүмүнө таянып, жарандардын ишенимине ээ болгон институт катары да иштейт.

Курултайда улуттук өнүгүү стратегиясы, мамлекеттик реформалар, социалдык-экономикалык көйгөйлөр сыяктуу чоң масштабдагы маселелер коомчулук менен бирге талкууланат. Бул мамлекеттик чечимдердин легитимдүүлүгүн жана коомдук колдоону жогорулатат.

Парламент – мыйзам чыгаруучу орган, ал эми Элдик курултай – кеңеш берчү жана коомдук өкүлчүлүк органы болуп эсептелет. Тагыраагы, Курултайдын чечимдери мамлекеттик саясий багыттарга таасир эте алат.

Демек, алдыда боло турган IV Элдик курултай биз үчүн маанилүү жана олуттуу окуялардын бири болуп калаары талашсыз.

**Чынайым
КУТМАНАЛИЕВА**

КЕЛЕЧЕК ҮЧҮН

“ЯНДЕКС КЫРГЫЗСТАН” МУГАЛИМДЕРГЕ НЕЙРО ТАРМАКТЫ ТҮШҮНҮҮГӨ ЖОЛ АЧУУДА

Рынокто жасалма интеллект программисттердин ордун баса алабы же жокпу деген талаш-тартыштар жүрүп жаткан мезгилде Кыргызстанда жогорку сапаттагы техникалык билимге болгон суроо-талап улам өсүүдө. Талап бир гана университеттин студенттери үчүн эле эмес, мектеп окуучулары үчүн да коюлууда.

Андыктан, “Яндекс Кыргызстан” өзүнүн социалдык долбоорлорунун жаңыланган стратегиясын сунуштоодо. Долбоордун алкагында ата-энелер жана мугалимдерге заманбап технологияларды үйрөнүү сабактары акысыз өткөрүлүүдө.

“Яндекс Кыргызстан” компаниясынын жетекчиси Тилек Сулаймановдун айтымында, компания бул жагынан өзүн толук кандуу локалдык оюнчу катары санайт. Муну менен “Яндекс Кыргызстан” өлкөнүн бюджетинде салыктарды төлөө менен гана чектелбестен, айлана-чөйрөнүн өнүгүшүнө да салым кошууну көздөөдө.

“Биз өзүбүздү локалдык компания катары эсептейбиз. Кыргызстанда иштейбиз, сервистерди өнүктүрөбүз жана биздин технологиялар коомго реалдуу пайда алып келишин каалайбыз. Билим берүүгө инвестиция салуу – бул жалпы рыноктун инвестициясы. Кыргызстан канчалык квалификациялуу адистерге ээ болсо, экономика ошончолук күчтүү болот жана технология ошончолук тез өнүгөт” дейт ал.

Буга чейин жогорку сапаттагы IT курстары дайым кымбат деп эсептелген. “Яндекс Кыргызстан” долбоору стереотипти бузду. Бишкекте өспүрүмдөр үчүн акысыз билим берүү платформасын түзүп, Программалоо мектебин ишке ашырып, улантууда.

Көптөгөн онлайн марафондордон айырмаланып, бул марафон классикалык, фундаменталдык

мамилеге басым жасайт. Сабактар оффлайн режимде, борбор калаадагы мектептерде жана лицейлерде өткөрүлүүдө. Бул окуу жылында 250 окуучу сабакка катышкан. Алар дүйнөдөгү эң жогорку суроо-талапка ээ болгон тилдин бири, заманбап Big Data жана жасалма интеллекттин негизи болгон Python тилин үйрөнүп жатышат.



“Яндекс Кыргызстан IT-билим берүү жөнүндө сөз кылганда, элди өзүбүз үчүн гана окутуп жатабыз дегенди билдирбейт. Биз IT-адистеринин рыногунун өнүгүшү менен продукциянын атаандаштыгын күчөтүүгө да салым кошуп жатабыз. Бул бизнестин өсүшүнө жардам берет деп ишенебиз. Балдар техникалык университеттерге өтүү үчүн жакшы базаны түптөп

жатышат” деди “Яндектин” аралык социалдык долбоорлор боюнча жетекчиси Мария Тимофеева.

Кыргызстандагы билим берүүнүн экинчи көйгөйү – муундардын ортосундагы ажырым. Окуучулар көбүнчө мугалимдерине караганда гаджетти жакшы өздөштүрүшкөн. Бул ажырымды жоюу үчүн информатика мугалимдери үчүн акысыз кесиптик квалификацияны жогорулатуу курстары башталды. Бул жылы программа ого бетер актуалдуу болуп калды. Базалык Pythonдон тышкары, мугалимдерге азыр нейро тармактары менен кантип иштөө керектиги да үйрөтүлүүдө. Логика жөнөкөй эле, мугалимдер Chat GPTге тыюу салбашы керек, тескерисинче, анын кантип иштээрин түшүнүп, окуучуларга бул куралдарды натыйжалуу колдонууну үйрөтүшү керек.

Бул билимге болгон суроо-талап жогору. Долбоордун платформасында өлкө боюнча 2500дөн ашык мугалим катталган. Анын үстүнө, андагы материалдар дайыма жеткиликтүү болгондуктан, ага каалаганда кошулуп окууга болот.

Айтаарга акылың, бергенге абилимиң болсо, жаштарга устаттык кылуу башкы вазийпага айланат тура. Мына ошондой вазийпаны татыктуу аткарып, устатчылык кылып, келечек муунду тарбиялоо жана жол көрсөтүү жагынан Кыргыз эл жазуучусу Абдиламит Матисаков көпчүлүктөн алдыда десек болот. Анткени улуу устат 2017-жылдан бери Журналистика жана коммуникация институтунда жүздөгөн студенттердин чыгармачылык дараметин ачып, “Матисаков мектеби” адабий ийримин уюштуруп, анда чыгармачылыкка шыгы бар жаштардын талантын баалап, окутуп, тарбия берип келет. Матисаковдун шакирттери да жөнөкөй эмес. Алар устатынын артынан калбай ээрчишип, өлкөнү түрө кыдырып, кербендерди уюштурушуп, чыныгы жазуучулук өнөр кандай болооруна чын дили менен кызыгып окушат. “Матисаков мектебинин” окуучулары ар кыл темада аңгемелерди жазып, жалпы журтка сунуштап да келе жатышат. Жазылган чыгармалар Абдиламит Матисаковдун демилгеси жана аракети менен “Миң булак” аңгемелер жыйнагына басылып чыгууда. Мына чыныгы устаттын аракети жана багыты. Агай азыр өз күчү менен жаш калемгерлердин кыргыз адабиятына салым кошуусуна чоң аракет жумшап жатканын

УСТАТ ЖАНА ШАКИРТ

АБДИЛАМИТ МАТИСАКОВ АТЫНДАГЫ АУДИТОРИЯ АЧЫЛДЫ

ушундан билсек болот. Бул стратегиялык жагынан туура кадам. Антпесе, келерки муундун эл жазуучулары кайдан чыкмак?

Жакында “Матисаков мектеби” адабий ийриминде чоң майрам болду. Анткени мектеп үчүн 2025-жылдын 17-декабрында Жусуп Баласагын атындагы Кыргыз улуттук университетинин Журналистика жана коммуникация институтунда атайын аудитория ачылды. Ийримдин буга чейин атайын аудиториясы жок болчу.

Журналистика жана коммуникация институтунун директору Ширин Костюк аталган кабинет институттун демилгеси, Окумуштуулар кеңешинин жана ректор Догдурбек Чонтоевдин колдоосу менен ачылып жатканын белгилеп, бул жерде студенттердин чыгармачылыгын арттыруу максатында “Матисаков мектеби” жайгашып, чакан тайпаларга сабактар өтүлөөрүн айтты.

Чакан аудиторияга Абдиламит Матисаковдун жазуучулук,

журналистикалык, чыгармачылык жолу чагылдырылган сүрөттөр, алган наамдары жана сыйлыктары да коюлган. Ширин Костюк “бул аудиторияны көргөн жаштар, жазуучулук өнөр жана журналистика аркылуу кандай бийиктиктерди багындурууга болоруна ынанышы керек” дейт.

Салтанаттуу иш-чарага Кыргыз Республикасынын Мамлекеттик катчысы Арслан Койчиев, көрүнүктүү врач-нейрохирург, Кыргыз Республикасынын Баатыры, академик Миталип Мамытов, КУУнун ректору, профессор Догдурбек Чонтоев, Улуттук жазуучулар союзунун төрагасы Каныбек Иманалиев жана башка коомдук, саясий ишмерлер катышты. Улуттук университеттин ректору, профессор Догдурбек Чонтоев Кыргыз эл жазуучусу, профессор Абдиламит Матисаковду аудиториянын ачылышы менен куттуктап, жаштарга устат болууда албан ийгиликтерди каалап, агайга чоң ишеним артаарын билдирди.

Жазгүл КЕНЖЕТАЕВА



**АТАЙЫН ЖАНА ВЕДОМСТВОЛУК ФОРМА КИЙИМИН
КИЙҮҮНҮ ТАРТИПКЕ КЕЛТИРҮҮ ЖӨНҮНДӨ****КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Атайын жана ведомстволук форма кийимин кийүүнү тартипке келтирүү максатында, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Кызматкерлери атайын жана ведомстволук форма кийимин кийүүгө укуктуу болгон мамлекеттик органдардын жана уюмдардын, ошондой эле жергиликтүү өз алдынча башкаруунун аткаруу органдарынын тизмеги тиркемеге ылайык бекитилсин.

2. Төмөнкүлөр күчүн жоготту деп таанылсын:

1) Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтому;

2) Кыргыз Республикасынын Өкмөтүнүн 2017-жылдын 24-августундагы №536 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

3) Кыргыз Республикасынын Өкмөтүнүн 2020-жылдын 4-сентябрындагы №470 “Кыргыз Республикасынын Өкмөтүнүн баңгизаттарды контролдоо чөйрөсүндөгү айрым чечимдерине өзгөртүүлөрдү киргизүү жөнүндө” токтомунун 5-пункту;

4) Кыргыз Республикасынын Өкмөтүнүн 2020-жылдын 2-декабрындагы №591 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүүлөрдү киргизүү тууралуу” токтому;

5) Кыргыз Республикасынын Өкмөтүнүн 2021-жылдын 20-январындагы №17 “Өсүмдүктөрдүн карантин чөйрөсүндө Кыргыз Республикасынын Өкмөтүнүн айрым чечимдерине өзгөртүүлөрдү киргизүү жөнүндө” токтому;

6) Кыргыз Республикасынын Министрлер Кабинетинин 2023-жылдын 14-августундагы №411 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

7) Кыргыз Республикасынын Министрлер Кабинетинин 2023-жылдын 5-декабрындагы №643 “Атмосфералык абаны коргоо чөйрөсүндөгү ыйгарым укуктардын Бишкек шаарынын мэриясы тарабынан жүзөгө ашырылышы боюнча пилоттук долбоорду ишке ашыруу жөнүндө” токтомунун 5-пункту;

8) Кыргыз Республикасынын Министрлер Кабинетинин 2024-жылдын 31-январындагы №38 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

9) Кыргыз Республикасынын Министрлер Кабинетинин 2024-жылдын 15-майындагы №248 “Кыргыз Республикасынын Өкмөтүнүн жана Кыргыз Республикасынын Министрлер Кабинетинин токой чарба жаатындагы айрым чечимдерине өзгөртүүлөрдү киргизүү жөнүндө” токтомунун 7-пункту;

10) Кыргыз Республикасынын Министрлер Кабинетинин 2024-жылдын 3-июнундагы №289 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

11) Кыргыз Республикасынын Министрлер Кабинетинин 2024-жылдын 13-июнундагы №306 “Кыргыз Республикасынын Министрлер Кабинетинин айрым ченем жаратуу ыйгарым укуктарын өткөрүп берүү маселелери боюнча кээ бир чечимдерине өзгөртүүлөрдү киргизүү жөнүндө” токтомунун 1-пункту;

12) Кыргыз Республикасынын Министрлер Кабинетинин 2024-жылдын 23-сентябрындагы №580 “Кыргыз Республикасынын Ички иштер министрлигинин “Атайын байланыш кызматы” мамлекеттик ишканасынын маселелери боюнча Кыргыз Республикасынын Өкмөтүнүн айрым чечимдерине өзгөртүүлөрдү киргизүү жөнүндө” токтому;

13) Кыргыз Республикасынын Министрлер Кабинетинин 2025-жылдын 5-августундагы №467 “Кыргыз Республикасынын Өкмөтүнүн жана Кыргыз Республикасынын Министрлер Кабинетинин Кыргыз Республикасынын Өзгөчө кырдаалдар министрлигинин ишинин маселелери боюнча айрым токтомдоруна өзгөртүүлөрдү киргизүү жөнүндө” токтомунун 1-пункту;

14) Кыргыз Республикасынын Министрлер Кабинетинин 2025-жылдын 15-октябрындагы №669 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

15) Кыргыз Республикасынын Министрлер Кабинетинин 2025-жылдын 20-октябрындагы №683 “Кыргыз Республикасынын Өкмөтүнүн 2015-жылдын 3-декабрындагы №829 “Атайын жана ведомстволук форма кийимин кийүүнү тартипке келтирүү жөнүндө” токтомуна өзгөртүү киргизүү тууралуу” токтому;

3. Бул токтомго тиркегелген Тизмекте көрсөтүлгөн мамлекеттик органдар, жергиликтүү өз алдынча башкаруу органдары жана уюмдар эки айлык мөөнөттө ушул токтомдон келип чыгуучу зарыл болгон чараларды көрсүн.

4. Бул токтомду ишке ашыруу ушул токтомго тиркегелген Тизмекте көрсөтүлгөн мамлекеттик органдар жана жергиликтүү өз алдынча башкаруунун аткаруу органдары үчүн тиешелүү жылга жана кийинки жылдарга республикалык бюджетте жана жергиликтүү бюджеттерде каралган каражаттардын чегинде жүзөгө ашырылат деп белгиленсин.

5. Бул токтомдун аткарылышын контролдоо Кыргыз Республикасынын Президентинин Администрациясынын Президенттин жана Министрлер Кабинетинин чечимдерин аткарууну контролдоо башкармалыгына жүктөлсүн.

6. Бул токтом расмий жарыяланган күндөн тартып он күн өткөндөн кийин күчүнө кирет.

**Кыргыз Республикасынын
Министрлер Кабинетинин
Төрагасы** **А.КАСЫМАЛИЕВ**

Бишкек ш., 2025-жылдын 18-декабры, №813

**КЫРГЫЗ РЕСПУБЛИКАСЫНЫН ӨКМӨТҮНҮН
2011-ЖЫЛДЫН 3-НОЯБРЫНДАГЫ №694 “БЮДЖЕТТИК
МЕКЕМЕЛЕРДИ ФИНАНСЫЛООДО ЖЫЛДЫК ОТЧЕТТОР
БОЮНЧА ЭСЕПТӨӨЛӨРДӨ ТОВАРДЫК-МАТЕРИАЛДЫК
БААЛУУЛУКТАРДЫН НОРМАТИВДЕН АШЫКЧА
ЗАПАСТАРЫН ЖАНА КАРАЖАТТАР КАЛДЫКТАРЫН
ЭСЕПКЕ АЛУУНУ ЖҮРГҮЗҮҮНҮН ТАРТИБИ ЖӨНҮНДӨ
НУСКАМАНЫ БЕКИТҮҮ ТУУРАЛУУ” ТОКТОМУНА
ӨЗГӨРТҮҮЛӨРДҮ КИРГИЗҮҮ ЖӨНҮНДӨ****КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Кыргыз Республикасынын аймагында эпизоотиялык бакубаттуулукту камсыз кылуу максатында, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Кыргыз Республикасынын Өкмөтүнүн 2011-жылдын 3-ноябрындагы №694 “Бюджеттик мекемелерди финансылоодо Жылдык отчеттор боюнча эсептөөлөрдө товардык-материалдык баалуулуктардын нормативден ашыкча запастарын жана каражаттар калдыктарын эсепке алууну жүргүзүүнүн тартиби жөнүндө нускаманы бекитүү тууралуу” токтомуна төмөнкүдөй өзгөртүүлөр киргизилсин:

жогоруда аталган токтом менен бекитилген Бюджеттик мекемелерди финансылоодо жылдык отчеттор боюнча эсептөөлөрдө товардык-материалдык баалуулуктардын нормативден ашыкча запастарын жана каражатта калдыктарын эсепке алууну жүргүзүүнүн тартиби жөнүндө нускамада:

– экинчи абзац төмөнкүдөй редакцияда баяндалсын:

“Запас нормалары күнүнө төмөндөгү товардык-материалдык баалуулуктар топтору: тамак-аш азыктары, медикаменттер жана таңуучу материалдар, отун, запас-тык бөлүктөр, чарбалык материалдар жана кеңсе буюмдары, таралар, курулуш материалдары, башка чийки заттар жана материалдар, ветеринардык препараттар, вакциналар, профилактикалык диагностикалык жана жоюу ветеринардык иш-чараларды жүргүзүүдө колдонулуучу диагностикалык жана дезинфекциялоочу каражаттар, асыл тукум (генетикалык) материалдар, анын ичинде үрөн материалдары, асыл тукум малдын эмбриондору, ошондой эле айыл чарба жаныбарларын көбөйтүү, асыл тукумдук сапатын жакшыртуу жана өндүрүмдүүлүгүн жогорулатуу үчүн зарыл болгон башка биологиялык ресурстар боюнча белгиленет.”;

– жогоруда аталган Нускаманын тиркемеси төмөнкүдөй мазмундагы позициялар менен толукталсын:

	Ветеринардык препараттар, вакциналар, профилактикалык диагностикалык жана жоюу ветеринардык иш-чараларды жүргүзүүдө колдонулуучу диагностикалык каражаттар жана дезинфекциялоочу каражаттар (22171 500)	180
	Асыл тукум (генетикалык) материалдар, анын ичинде үрөн материалдары, асыл тукум малдын эмбриондору, ошондой эле айыл чарба жаныбарларын көбөйтүү, асыл тукумдук сапатын жакшыртуу жана өндүрүмдүүлүгүн жогорулатуу үчүн зарыл болгон башка биологиялык ресурстар (22171 600)	180

2. Бул токтом расмий жарыяланган күндөн тартып жети күн өткөндөн кийин күчүнө кирет.

**Кыргыз Республикасынын Министрлер
Кабинетинин Төрагасы**

А.КАСЫМАЛИЕВ

Бишкек ш., 2025-жылдын 19-декабры, №815

**КЫРГЫЗ РЕСПУБЛИКАСЫНДА АЗЫК-ТҮЛҮК КООПСУЗДУГУН
КАМСЫЗ КЫЛУУ ЖАНА РЫНОКТУК БААЛАРДЫ
ТУРУКТАШТЫРУУ БОЮНЧА ЧАРАЛАР ЖӨНҮНДӨ****КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Өлкөнүн азык-түлүк коопсуздугун камсыз кылуу жана азык-түлүк товарларына рыноктук бааларды турукташтыруу максатында, Кыргыз Республикасынын Конституциясынын 17-беренесине, Кыргыз Республикасынын Салык кодексинин 34¹-беренесинин 2-пунктуна, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Төмөнкүлөр бекитилсин:

1) Салык салынуучу берүүлөргө жана салык салынуучу импортко нөл (0) пайыз ставкасы боюнча кошумча нарк салыгы салынуучу товарлардын тизмеги 1-тиркемеге ылайык;

2) Өсүмдүк майын, канаттуулар жана балыктар үчүн тоюттарды өндүрүү үчүн арналган, салык салынуучу берүүлөргө жана салык салынуучу импортко нөл (0) пайыз ставкасы боюнча кошумча нарк салыгы салынуучу чийки заттардын тизмеги 2-тиркемеге ылайык.

2. Кыргыз Республикасынын Министрлер Кабинетинин 2022-жылдын 30-апрелиндеги №249 “Өлкөнүн азык-түлүк коопсуздугун камсыз кылуу жана рыноктук бааларды турукташтыруу максатында колдонулуучу нөл (0) пайыз ставкасы боюнча кошумча нарк салыгы салынуучу товарлар жөнүндө” токтомуна төмөнкүдөй өзгөртүүлөр киргизилсин:

– 1-пункттун биринчи абзацындагы “2025-жылдын 31-декабрына чейинки” деген сөздөр “2027-жылдын 31-декабрын кошуп алган” деген сөздөргө алмаштырылсын;

– 1¹-пункттун биринчи абзацындагы “2025-жылдын 31-декабрына чейинки” деген сөздөр “2027-жылдын 31-декабрын кошуп алган” деген сөздөргө алмаштырылсын.

3. Кыргыз Республикасынын Министрлер Кабинетинин 2023-жылдын 16-майындагы №264 “Өлкөнүн азык-түлүк коопсуздугун камсыз кылуу жана рыноктук бааларды турукташтыруу максатында колдонулуучу нөл (0) пайыз ставкасы боюнча кошумча нарк салыгы салынуучу товарлар жөнүндө” токтомуна төмөнкүдөй өзгөртүү киргизилсин:

– 1-пункттун биринчи абзацындагы “2025-жылдын 31-декабрына чейин” деген сөздөр “2027-жылдын 31-декабрын кошуп алганда” деген сөздөргө алмаштырылсын.

4. Кыргыз Республикасынын Министрлер Кабинетинин 2022-жылдын 11-мартындагы №137 “Кыргыз Республикасында азык-түлүк коопсуздугун камсыз кылуу жана ата мекендик айыл чарба товар өндүрүүчүлөрүн жана дыйкан (фермер) чарбаларын колдоо боюнча чаралар жөнүндө” токтому күчүн жоготту деп таанылсын.

5. Бул токтом расмий жарыяланууга тийиш жана 2026-жылдын 1-январынан тартып күчүнө кирет.

**Кыргыз Республикасынын Министрлер
Кабинетинин Төрагасы**

А.КАСЫМАЛИЕВ

Бишкек ш., 2025-жылдын 22-декабры, №816

**КЫРГЫЗ РЕСПУБЛИКАСЫНДА ЖҮКТӨРДҮ АВИАТАШУУЛАРДЫ
ӨНҮКТҮРҮҮ БОЮНЧА АЙРЫМ ЧАРАЛАР ЖӨНҮНДӨ****КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Кыргыз Республикасында жүктөрдү аба аркылуу үзгүлтүксүз ташууларды өнүктүрүүгө дем берүү максатында, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Кыргыз Республикасынын Министрлер Кабинетине караштуу Жарандык авиация мамлекеттик агенттигинин алдындагы “Кыргызавионавигация” мамлекеттик ишканасы Кыргыз Республикасынын аэропортторунда учуу-конуу менен жүктөрдү ташууларды жүзөгө ашыруучу, максималдуу учуу массасы 200 (эки жүз) тоннадан кем эмес аба кемелерин аэронавигациялык тейлөөгө төмөнкүдөй жеңилдиктерди берсин:

1) айына 100дөн көп учуу-конуу аткарганда – аэронавигациялык тейлөөгө жыйымдардын ставкаларынан 10 пайыз түрүндө;

2) айына 130дан көп учуу-конуу аткарганда – аэронавигациялык тейлөөгө жыйымдардын ставкаларынан 15 пайыз түрүндө;

3) айына 150дөн көп учуу-конуу аткарганда – аэронавигациялык тейлөөгө жыйымдардын ставкаларынан 20 пайыз түрүндө;

4) айына 200дөн көп учуу-конуу аткарганда – аэронавигациялык тейлөөгө жыйымдардын ставкаларынан 20 пайыз түрүндө, ошондой эле түнкү убакытта саат 22:00дөн 06:00гө чейин (жергиликтүү убакыт боюнча) аба кемелерин аэронавигациялык тейлөө үчүн төлөөдөн бошотуу.

2. Бул токтомдун аткарылышын контролдоо Кыргыз Республикасынын Президентинин Администрациясынын Президенттин жана Министрлер Кабинетинин чечимдерин аткарууну контролдоо башкармалыгына жүктөлсүн.

3. Бул токтом расмий жарыяланган күндөн тартып он күн өткөндөн кийин күчүнө кирет.

**Кыргыз Республикасынын Министрлер
Кабинетинин Төрагасы**

А.КАСЫМАЛИЕВ

Бишкек ш., 2025-жылдын 19-декабры, №814

КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН 2024-ЖЫЛДЫН 15-ОКТЯБРЫНДАГЫ №620 “АСКЕР КЫЗМАТЧЫЛАРЫНА, УКУК КОРГОО ОРГАНДАРЫНЫН КЫЗМАТКЕРЛЕРИНЕ ЖАНА АЛАРДЫН ҮЙ-БҮЛӨ МҮЧӨЛӨРҮНӨ КЫЗМАТТЫК ТУРАК ЖАЙЛАРДЫ БЕРҮҮ ЖАНА АЛАРДЫ ПАЙДАЛАНУУ ТАРТИБИНИН ӨЗГӨЧӨЛҮКТӨРҮ ЖӨНҮНДӨ ЖОБОНУ ЖАНА ТУРАК ЖАЙ (ТИРИЧИЛИКТИК) КОМИССИЯЛАРЫ ЖӨНҮНДӨ ТИПТҮҮ ЖОБОНУ БЕКИТҮҮ ТУУРАЛУУ” ТОКТОМУНА ӨЗГӨРТҮҮЛӨРДҮ КИРГИЗҮҮ ЖӨНҮНДӨ**КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Кыргыз Республикасынын Турак жай кодексинин 59-беренесин, “Аскер кызматчыларынын статусу жөнүндө” Кыргыз Республикасынын Мыйзамынын 12-беренесин, “Кыргыз Республикасынын укук коргоо органдарында кызмат өтөө жөнүндө” Кыргыз Республикасынын Мыйзамынын 72-беренесин ишке ашыруу максатында, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Кыргыз Республикасынын Министрлер Кабинетинин 2024-жылдын 15-октябрындагы №620 “Аскер кызматчыларына, укук коргоо органдарынын кызматкерлерине жана алардын үй-бүлө мүчөлөрүнө кызматтык турак жайларды берүү жана аларды пайдалануу тартибинин өзгөчөлүктөрү жөнүндө жобону жана Турак жай (тиричиликтик) комиссиялары жөнүндө типтүү жобону бекитүү тууралуу” токтомуна төмөнкүдөй өзгөртүүлөр киргизилсин:

жогоруда аталган токтом менен бекитилген Аскер кызматчыларына, укук коргоо органдарынын кызматкерлерине жана алардын үй-бүлө мүчөлөрүнө кызматтык турак жайларды берүү жана аларды пайдалануу тартибинин өзгөчөлүктөрү жөнүндө жободо:

– 3-пункт төмөнкүдөй редакцияда баяндалсын:

“3. Аскер кызматчыларына/кызматкерлерге берилген кызматтык турак жайларды (жабык аскер шаарчаларында жана жатакана/мейманкана тибиндеги үйлөрдө жайгашкан турак жайларды, туруктуу турак жайларды кошпогондо) менчиктештирүүгө жол берилет.

Мурда республиканын аймагында ведомстволук/муниципалдык турак жай фондунан башка турак жай же болбо-со ээлеп турган кызматтык турак жай жайгашкан калктуу конуштун аймагында жеке турак жай куруу үчүн жер участкасы менчикке берилген адамдарга (анын ичинде жубайына) ээлеген кызматтык турак жайларын менчиктештирүүгө жол берилбейт.

Жеке турак жай куруу үчүн мурда берилген жер участкасы белгиленген тартипте мамлекеттик же муниципалдык менчикке акысыз кайтарылып берилген учурлар аталган шарттарга кирбейт.”;

– төмөнкүдөй мазмундагы 10¹-пункт менен толукталсын:

“10¹. Кыргыз Республикасынын мыйзамдарына ылайык кызматтык турак жай менен камсыз кылынган аскер кызматчылары/кызматкерлер турак жай шарттарын жакшыртуу фактылары тууралуу мамлекеттик турак жай менен камсыз кылуучу мамлекеттик органды жазуу жүзүндө кабарлоого милдеттүү. Кабарлоо тиешелүү жагдайлар башталган күндөн тартып 30 календардык күндөн кечиктирбестен тастыктоочу документтерди тиркөө менен жиберилет. Кабарлоону алган мамлекеттик орган 30 календардык күндүн ичинде ушул Жобонун 17-пунктунун 6-пунктчасына ылайык турак жай шарттарын жакшыртуу фактысын кароого милдеттүү.”;

– 17-пунктта:

4-пунктча “кызматтык турак жай” деген сөздөргө чейин “ушул Жобонун 20-пунктунда каралган учурлардан тышкары” деген сөздөр менен толукталсын;

5-пунктча төмөнкүдөй редакцияда баяндалсын:

“5) Кыргыз Республикасынын жарандыгынан чыккан же Кыргыз Республикасынын жарандыгын жоготкон”;

төмөнкүдөй мазмундагы 6-пунктча менен толукталсын:

“6) мурда берилген кызматтык турак жай жайгашкан калктуу конушта аянты боюнча бирдей жана андан чоң турак жайды сатып алуу, анын ичинде жубайы тарабынан жеке менчикке алуу (мыйзам боюнча мурастоо учурларынан тышкары) аркылуу турак жай шарттары жакшырылган.”;

– 19-пункт күчүн жоготту деп таанылсын;

– 20-пункттин 6-пунктчасы күчүн жоготту деп таанылсын;

– 23–25-пункттар күчүн жоготту деп таанылсын;

– 26-пунктта:

биринчи абзац төмөнкүдөй редакцияда баяндалсын:

“26. Кызматтык турак жайларды аскер кызматчыларына/

кызматкерлерге (мыйзамдарда каралган учурларда аскер кызматчыларынын/кызматкерлердин үй-бүлө мүчөлөрүнө) жеке менчигине тариздөө үчүн батир-эксплуатациялык (чарбалык) органга төмөнкү документтер берилет.”;

4-пунктча “анын жубайынын” деген сөздөрдөн кийин “(мыйзамдарда каралган учурларда аскер кызматчысынын/ кызматкердин үй-бүлө мүчөсүнө)” деген сөздөр менен толукталсын;

6-пунктча төмөнкүдөй редакцияда баяндалсын:

“6) Кыргыз Республикасынын Турак жай кодексинин 59-беренесинде, “Аскер кызматчыларынын статусу жөнүндө” Кыргыз Республикасынын Мыйзамынын 12-беренесинде, “Кыргыз Республикасынын укук коргоо органдарында кызмат өтөө жөнүндө” Кыргыз Республикасынын Мыйзамынын 72-беренесинде каралган негиздерди тастыктаган башка документтер.”;

– төмөнкүдөй мазмундагы 26¹-пункт менен толукталсын:

“26¹. “Аскер кызматчыларынын статусу жөнүндө” Кыргыз Республикасынын Мыйзамынын 12-беренесинин он үчүнчү жана жыйырма төртүнчү бөлүктөрүндө, “Кыргыз Республикасынын укук коргоо органдарында кызмат өтөө жөнүндө” Кыргыз Республикасынын Мыйзамынын 72-беренесинин 7-бөлүгүндө каралган учурларда жеке менчикке өткөрүп берилүүчү мамлекеттик менчикте турган кызматтык турак жайлар, турак жай менчигинде турган мамлекеттик органдын тиешелүү өтүнүчүнүн негизинде мамлекеттик мүлктү менчиктештирүү жана башкаруу боюнча ыйгарым укуктуу мамлекеттик орган тарабынан кызматтык турак жайлардын катарынан чыгарылат.”.

2. Бул токтом расмий жарыяланган күндөн тартып он күн өткөндөн кийин күчүнө кирет.

Кыргыз Республикасынын Министрлер Кабинетинин Төрагасы **А.КАСЫМАЛИЕВ**
Бишкек ш., 2025-жылдын 11-декабры, №802

ООРДУКТАРДЫ КОЛ МЕНЕН КӨТӨРҮҮДӨ ЖАНА ЖЫЛДЫРУУДА 18 ЖАШКА ЧЕЙИНКИ КЫЗМАТКЕРЛЕР ЖАНА АЯЛДАР ҮЧҮН ЖҮКТӨМДҮН ЧЕКТҮҮ ЖОЛ БЕРИЛГЕН ЧЕНЕМДЕРИН БЕКИТҮҮ ЖӨНҮНДӨ**КЫРГЫЗ РЕСПУБЛИКАСЫНЫН МИНИСТРЛЕР КАБИНЕТИНИН
ТОКТОМУ**

Кыргыз Республикасынын Эмгек кодексинин 139-беренесин ишке ашыруу максатында, “Кыргыз Республикасынын Министрлер Кабинети жөнүндө” Кыргыз Республикасынын конституциялык Мыйзамынын 13, 17-беренелерине ылайык Кыргыз Республикасынын Министрлер Кабинети **токтом кылат:**

1. Төмөнкүлөр бекитилсин:

– оордуктарды кол менен көтөрүүдө жана жылдырууда 18 жашка чейинки кызматкерлер үчүн жүктөмдүн чектүү жол берилген ченемдери 1-тиркемеге ылайык;

– оордуктарды кол менен көтөрүүдө жана жылдырууда аялдар үчүн жүктөмдүн чектүү жол берилген ченемдери 2-тиркемеге ылайык.

2. Бул токтомдо каралган оордуктарды кол менен көтөрүүдө жана жылдырууда жүктөмдүн чектүү жол берилген ченемдери менчигинин формасына жана ишинин түрүнө карабастан бардык уюмдар үчүн милдеттүү деп белгиленсин.

3. Төмөнкүлөр күчүн жоготту деп таанылсын:

1) Кыргыз Республикасынын Өкмөтүнүн 2005-жылдын 2-декабрындагы №548 “Аялдар жана 18 жашка чейинки кызматкерлер кол менен көтөрүүчү жана жылдыруучу оордуктардын чектик жол берилчү эң жогорку ченемдерин бекитүү жөнүндө” токтому;

2) Кыргыз Республикасынын Өкмөтүнүн 2012-жылдын 27-сентябрындагы №656 “Кыргыз Республикасынын Өкмөтүнүн айрым чечимдерине өзгөртүүлөрдү киргизүү жа-

на күчүн жоготту деп табуу жөнүндө” токтомунун 1-пунктунун жыйырма биринчи абзацы.

4. Бул токтомдун аткарылышын контролдоо Кыргыз Республикасынын эмгек мыйзамдарын контролдоо жана көзөмөлдөө боюнча ыйгарым укуктуу мамлекеттик органга жүктөлсүн.

5. Бул токтом расмий жарыяланган күндөн тартып он күн өткөндөн кийин күчүнө кирет.

Кыргыз Республикасынын Министрлер Кабинетинин Төрагасы **А.КАСЫМАЛИЕВ**
Бишкек ш., 2025-жылдын 22-декабры, №817

ЖАҢЫЛЫКТАР**КУРУЛТАЙДАГЫ КАЙРЫЛУУЛАР ЧЕТТЕ КАЛБАЙТ**

Өткөн жылы, тагыраагы 2024-жылдын 20-21-декабрь күндөрү Президент Садыр Жапаровдун катышуусунда өткөн III Элдик курултайдын катышуучуларынан Энергетика министрлигине делегаттардан жалпы 59 кайрылуу келип түшкөн. Курултайда көтөрүлгөн маселелердин көпчүлүгү кошумча көмөк чордонун куруу, трансформатордук көмөк чордондун кубаттуулугун жогорулатуу, эскилиги жеткен жыгач мамычаларын темир-бетон мамыларга алмаштыруу, газдаштыруу, жаңы конуштарды электр энергиясы менен камсыздоого байланыштуу болгон.

Министрлик бул маселелерди чечүү аракетин көрүп келет. Мисалы, бүгүнкү күнгө карата 8 кайрылуу боюнча тиешелүү иштер толугу менен аткарылып бүттү. Алсак, кубаттуулук жетпей жаткан калк жыш отурукташкан аймактардагы көмөк чордондордун кубаттуулугу жогорулатылып, кошумча трансформатордук көмөк чордондор орнотулуп, эскилиги жеткен жыгач мамылары темир-бетон мамыларына алмаштырылды. Ал эми аткаруу иштери узак

убакыт талап кылган 41 кайрылуу боюнча учурда иштер аткарылып жатат.

Мындан тышкары аткарууга мүмкүн болбогон 10 кайрылуу да болгон. Алар айрым аймактарга чакан ГЭС куруу, региондорду газдаштыруу, кубаттуулугу жетиштүү болгон аймакка жаңы көмөк чордон куруу же трансформатордук көмөк чордон орнотуу, калк аз жайгашкан же документтери толук бүтпөй, трансформация боло элек жаңы конуштарды электрлештирүү сыяктуу маселелер.

**АКЫЙКАТЧЫНЫН
ӨКҮЛЧҮЛҮКТӨРҮНӨ АВТОУНАА**

19-декабрда Акыйкатчы Институтуна кызматтык автоунааларды тапшыруу аземи болуп өттү. Мында Chevrolet Cobalt үлгүсүндөгү 9 кызматтык автоунаанын ачыкчтары тапшырылды. Аталган автоунаалар өлкөнүн 6 облусундагы Акыйкатчынын өкүлчүлүктөрүнө бөлүштүрүлөт. Ишчарага Президенттин Иш башкармалыгынын жетекчиси Каныбек Туманбаев жана КРнын Акыйкатчысы (Омбудсмени) Жамиля Жаманбаева катышты.

Эске салсак, мамлекеттен Акыйкатчы Институттун материалдык-техникалык базасын чыңдоо максатында

автоунааларды сатып алууга 9 миллион сом бөлүнгөн. “Бүгүн кызматтык автоунааларды алуу – бул борбордук аппаратта да, аймактарда да ишибизди күчөтүү үчүн маанилүү кадам. Бүгүн тапшырылып жаткан автотранспорт жарандардын кайрылууларына ыкчам жооп кайтарууга, көчмө иш-чараларды кеңейтүүгө жана өлкөнүн бардык аймагында адамдын укуктарын жана эркиндиктерин натыйжалуу коргоону камсыз кылууга мүмкүндүк берет”, - деди Акыйкатчы.

**КЫРГЫЗСТАН ООГАНСТАН
КЫЗМАТТАШТЫГЫ**

Жакында Экономика жана коммерция министри Бакыт Сыдыков Кабул шаарында Ооганстандын административдик жана социалдык маселелер боюнча вице-премьер-министри Абдул Салам Ханафи менен жолугушту. Мында араптар эки тараптуу соода-экономикалык жана инвестициялык абал, өз ара товар жүгүртүүнүн өсүү динамикасын талкуулашты. Эки өлкө алдыда финансылык кызмат көрсөтүүлөрдү санариптештирүү, банктык кызматташууну кеңейтүүнү максат кылышууда.

Мээрим БАКТЫБЕК кызы

АКТУАЛДУУ МАЕК

Нарын райондук мамлекеттик администрациясынын
башчысы – аким **Нуридин МАДИМАРОВ:**

“Нарын элине баш көтөрбөй иштөө – алтын эрежелеримдин бири...”



МАЕКТЕШ ТУУРАЛУУ МААЛЫМАТ

- Мадимаров Нуридин Султанович – 1968-жылдын 26-январында Ош облусунун Ноокат районунда туулган.
- 1985–1986-жылдары Ош облусунун Кызыл-Кыя заводунда жумушчу.
- 1986–1988-жылдары Советтик Армиянын катарында аскердик милдетин өтөгөн.
- 2006–2008-жылдары Ош облусундагы Кулатов айыл өкмөтүнүн, Кызыл-Булак, Толо-Булак айылдарынын айыл башчысы.
- 2013–2021-жылдары Кулатов айыл өкмөтүнүн башчысы.
- 2021-жылдын 22-майынан тарта Нарын райондук мамлекеттик администрациясынын башчысы -акими.
- Үй-бүлөлүү, 3 кыз, 1 уулдун атасы.

5 жылга чукул убакыттан бери мал киндиктүү Нарын районун башкарып келген Нуридин Султанович менен, жыл аяктап баратканда адат болуп калган маегибизди уюштурдук. Район башчы жыл соңунда бир эседен ишинин жыйынтыгы тууралуу район элинин алдында агынан жарылып, буга удаа келечекке карай пландары менен бөлүшүп жаткан кербези.

– Нуридин Султанович, туура 1 жыл мурунку маегибизде Нарын районуна машина чогултуучу заводду жайгаштырууну пландап жатканыңыздарды жар салдыңыз эле. Андагы демилге канчалык деңгээлде ишке ашты? Же ооздон чыккан “жел сөз” боюнча эле ара жолдо калдыбы?..

– Ооба, андай жагымдуу жаңылыкты дал ушул силердин гезит аркылуу жар салганым чын. Учурда 6 га жер аянты өнөр жай зонасына трансформация болуп, Министрлер Кабинетинен тескемеси чыккан. Ушул күндөрү “Джейэмей деволупмент” аталышындагы Кытай компаниясы менен машина чогултуучу завод куруу боюнча сүйлөшүүлөр жүрүп, жакынкы күндөрү бул иштер боюнча келишим түзүү күтүлүүдө. Райондук мамлекеттик администрация тарабынан белгиленген жер тилкесинин айланасынын тосмосу, электр энергиясы орнотулуп, суу түтүктөрү тартылып бүттү. Аталган кытай компаниясы тарабынан жумушчулар үчүн жатакана, ашкана жана атайын кеңселер салына баштады. Дал ушул ишке байланышкан инвестициянын көлөмү 160 млн долларды чамалайт. Азыр кыш келип калганына байланыштуу жаз айлары менен заводду куруу иштери толугу менен башталат.

– Толук 2 жыл мурун “Нарын районунда алтын өндүрүлүп, бышкан кирпич чыгарылганы турат” деп маек бергениңиз эсимде. Ошол тилегиңиз ишке

ашты беле? Же ал демилге “туулбай туна чөккөнбү?”

– Мен андай кубанычтуу жаңылыкты азыр дагы сыймыктануу менен айта алам. Азыркы убакта Солтон-Сары жайлоосундагы Бучук тилкесинде “Жонжи Майнинг” аталышындагы Кытай компаниясы алтын өндүрө баштады. Үстүбүздөгү жылдын 10 айында аталган компания 850 кг алтын куймасын өндүрүп, республикалык казынага салык түрүндө 1,5 млрд сомдон ашык каражат которду. Андан сырткары жергиликтүү Миң-Булак айыл өкмөтүнө 50 млн сомдон ашык салык төгүмдөрүн төгүштү. Ошондой эле аталган айыл өкмөтү Кытайлык компания менен меморандум түзүп, жогорудагы салыктан тышкары дагы 50 млн сом өкмөттүн өнүктүрүү фондуна төлөп берет. Мындай изги иштердин арты менен Кудай буюрса келээрки 2026-жылы райондогу Миң-Булак айыл өкмөтү толугу менен дотациядан чыгат. Ал эми кыш чыгаруучу завод быйылкы жылы курулуп, алгачкы өндүрүмдөрү болгон чийки кышты чыгарды. Эмки жылы Жараткан жалгаса, бышкан кыштарды чыгара башташат. Буга кошумчалаар сөз, узап бараткан 2025-жыл районубуз үчүн акжолтой жыл болду. Үстүбүздөгү жылы район ичинде 4 өндүрүш ишканасы, тагыраагы, тооктун этин даярдоочу завод, бир бетон жана эки асфальт заводу ишке берилди. Районубуздагы мындай өндүрүш ишканаларынын ачылышы менен сырткы жана ички инвестициялар

жумуш орундарын түзүп берүү менин жетекчи катары артыкчылыктуу багытым деп эсептейм. Ошондой эле район жашоочуларынын ден-соолугуна кам көрүү, балдарыбызга татыктуу билим, өспүрүмдөр арасында кылмыштуулукту жоюу, жергиликтүү мамлекеттик жана муниципалдык кызматкерлердин жемкорлукка барбоосу боюнча жумуштарды күчөтүү менен жогорудагы мен тизмектеген изги иштерди Нарын районунда жүзөгө ашырып жатабыз деп ойлойм. Эң башкысы ишибизди эл бааласа болгону.

– Учурда өлкөбүздүн көпчүлүк алыскы аймактарында, анын ичинде Нарын облусунда ички миграциянын айынан айылдарда кары-картандар менен мектеп окуучулары гана калса, айрым айылдарда 40-50дөн ашык үйлөр бош турганы таңыраткан жаңылык деле болбой калды. Мындай көрүнүштөн Нарын району деле куру бойбосо керек...

– Туура, бүтүндөй өлкө аймагын каптаган ички миграция Нарын районунда да жок эмес. Соңку жылдары өлкөбүздө, анын ичинде биздин райондо жана жалпы Нарын облусунда өтө чоң курулуш тармагында жумуштар болуп жатат. Бул жагын да адилеттүүлүк үчүн кеп кезеги келгенде баса белгилеп коюш абзел. Мамлекет тарабынан мектеп, балдар бакчалары, спорт залдар, жолдор, андан тышкары өндүрүш ишканалары курулууда. Мунун арты менен көптөгөн жумушчу орундары түзүлүп, ички жана сырткы миграциянын агымы кыйла азайды. Албетте, ички миграциянын агымы таптакыр буулуп калды дегенден алысмын. Болгону соңку жылдары жумуш орундарынын түзүлүшү менен ички миграция кадимкидей азайып баратканын баса белгилегим келет.

– Соңку суроом, ротация саясатынын эпкинни менен келген жетекчи катары Нарында жүрүп эмне таптыңыз? Дегеле Теңир-Тоодон тапкан олжонуз эмне болду?

– Ротация саясатынын эпкинни менен Нарын жергесине келип, эң биринчиден жумушумда чоң тажрыйба алдым. Турмуштан тапкан табылгам катары жоро-жолдош, дос-тааныштарды таптым. Касиеттүү Теңир-Тоо жери мен үчүн экинчи кичи мекеним болуп калды. Теңир-Тоону жердеген тоо мүнөз, карапайым жүрүшүнөн жазбаган тоолук элдин ашкере меймандостугу, кыргыздын нукура каада-салтын тутунган көрөңгөлүү жүрүштөрү, жаратылышынын ажайып кооздугу, абасынын тазалыгы, байыркы тарыхый жерлери менен өзгөчөлүгү мени кадимкидей арбап алды десем болот. Мындай карапайым эл менен иштешүүнү маңдайыма жазган Жаратканга ыраазымын. Алдында мүмкүнчүлүк келип, оомат болуп турганда касиеттүү Нарын элине баш көтөрбөй гана иштеп берүү менин учурдагы алтын эрежелеримдин бири деп билем.

Калыгул БЕЙШЕКЕЕВ



Ушул күндөрү өлкөдө КР Спорттук-техникалык коргонуу уюмунун (СТКУ) түзүлгөндүгүнүн 30 жылдыгы белгиленүүдө. Мындай мааракелик салтанатка карата өлкө аймагы боюнча Спорттук, техникалык коргонуу уюмунун базасында бир катар мааракелик иш-чаралар өткөрүлүүдө. Алардын бири өткөн аптада Ош шаарында жаштар арасында аскердик мелдеш өттү. Жаштар арасында тарбиялык мааниси зор, тартипти, жоопкерчиликти, дене тарбияны өнүктүрүүгө, мекенчилдикке багытталган мындай зор иш-чарадан соң, биз Оштогу бир катар СТКУнун жергиликтүү жетекчилерин сөзгө тарттык.

Ош шаарындагы бириккен техникалык мектептин жетекчиси **Махмуд САИДАХМЕДОВ:**

“ИШ-ЧАРА ОБЛУСТУК СПОРТ УЮМДАРЫ ТАРАБЫНАН КАРЖЫЛАНДЫ”



– Махмуд Саидвакасович, Ош шаарында Спорттук-техникалык коргонуу уюмунун базасында жаш өспүрүмдөр арасында эң жогорку деңгээлде уюштурулган спорттун 8 түрү боюнча мелдешке кеткен каражат ким тарабынан каржыланды?

– КРнын Спорттук техникалык коргонуу уюмунун төрагасынын 2025-жылдын 8-октябрындагы №261 буйругунун негизинде СТКУнун 30 жылдыгына карата Ош облустук билим берүү уюмдарынын окуучуларынын арасында спорттун аскердик колдонмо түрлөрү боюнча мелдеш өткөрүлдү. Мелдеш Ош шаарындагы Бириккен Техникалык мекемесинде Спорттук-техникалык коргонуу уюмдары тарабынан жаш өспүрүмдөр арасында жогорку деңгээлде уюштурулган спорттун 8 түрү боюнча мелдешти өткөрүүгө кетирилген каражат жалпы Ош облустук СТКУ уюмдары тарабынан каржыланды. Иш-чара абдан чоң деңгээлде өткөрүлдү. Биз жаштар арасында келечекке карай зор тарбиялык мааниси бар мындай иш-чараларды өткөрүүдөн, аларга жумшалчу каражаттан эч аянбашыбыз керек. Аскердик патриоттуулукка тарбиялаган мындай саамалык келечекке салынган инвестиция десек болот.

– Ош облусу боюнча Спорттук-техникалык коргонуу уюмуна байланышкан кандай көйгөйлөр бар?

– Биздин аймакта укмуштуудай деле орчундуу көйгөйлөр жок. Албетте, майда-барат күнүмдүк маселелер бар. Андай көйгөйлөр акырындап чечилет деп ойлойм. Аныгында Ош облусу боюнча

МААРАКЕ

Спорттук коргонуу уюмунун Оштогу иши жогорку баага татыды



Спорттук-техникалык коргонуу уюмунун өсүп-өркүндөшүнө ар бир кызматкер өзүнө коюлган милдеттерин так билүүсү керек. Жаштарды аскердик патриоттуулукка үйрөтүүдө өзүнүн иш билгичтигин, үлгүлүү жакшы жүрүш-туруштарын, чынчылдыгын, тазалыгын көрсөтүү зарыл. Келечекте бул жааттагы окуу куралдарын заманга ылайык жаңылоо зарыл.

Араван райондук СТКУнун жетекчиси **Данияр БОРОНБАЕВ:**

“ТЫНЧТЫКТА ЖАШАГЫҢ КЕЛСЕ СОГУШКА ДАЯРДАН...”



– Данияр Абдимананович, “Тынчтыкта жашагың келсе согушка даярдан” – деген кеп бар. Соңку убакта жаштардын патриоттуулукка ыктап, спорттук-техникалык аспаптарга, согуштук каражаттарды окуп-үйрөнүүсүнө өзгөчө

көңүл бура башташы эмнени билдирет? Куралдуу күчтөрүбүздө кызмат өтөшкөн формачандардын айлык-акысы жакшы болгондуктан келечекте бул кесипке кызыккан жаштардын саны көбөйүүдөбү?

– “Тынчтыкта жашагың келсе согушка даярдан” – деген кеп эл тынчтыкты сактоо үчүн ар дайым сак, даяр жана күчтүү болуш керек дегенди билдирет. Соңку убакта жаштарды мекенчилдикке тарбиялоого, спорттук-техникалык аспаптарга жана аскердик-техникалык билимдерге өзгөчө көңүл бурулуп жатышы – жаштар өлкөбүздүн коопсуздугун сактоого даяр, жоопкерчиликти жүзү жаран болуп өсүшү керек экенин көрсөтүүдө. Аныгында күчтүү, даяр армия жана билимдүү жаштар – согушту болтурбоонун эң жакшы жолу. Бул түздөн-түз согушка чакыруу эмес, тескерисинче тынчтыкты сактоо аракети деп билсек болот. Өз өлкөсүн берилип сүйгөн, тарыхын, башкы баалуулуктарын билген жаш муун мамлекеттин туруктуулугуна салым кошо алат. СТКУ тарабынан өткөрүлүп жаткан атайын иш-чаралар, спорттук жана техникалык даярдык жаштардын тартиптүү, чыдамкай, максаттуу болуп калыптанышына жардам берет. Ошондой эле жаштардын спорттук-техникалык аспаптарга, айрыкча согуштук каражаттарды окуп-үйрөнүүсүнө өзгөчө көңүл

бура башташы соңку жылдары Куралдуу күчтөрүбүздө кызмат өтөшкөн формачандардын айлык акысы жакшырып, мамлекет тарабынан аларга карата эң жакшы шарттар түзүлүп жаткандыгы да жаш мекен сакчыларын шыктандырып, ушул кесипке көбүрөөк ык коюп жатышат десек жарашат.

– Мектептерде бүгүн АЧД (Аскерге чейинки даярдык) сабагынан окуучуларыбыз татыктуу билим алып жатышат деп ойлойсузбу? Же бул предметтен терең билим берүүгө татыктуу кадрлар жок болуп жатабы?

– Учурда мектептерде аскерге чейинки даярдык сабагынан окуучулар толук кандуу, татыктуу билим алып жатат деп айтуу кээде мугалимге байланыштуу деп ойлойм. Күчтүү, өз ишин мыкты билген адистер гана окуучуларга сапаттуу билим бере алат. Эгерде адис жоопкерчиликти, тажрыйбалуу жана сабагын кызыктуу, образдуу айтканда жандуу маанайда, теория менен практиканы айкалыштырып өтсө, анда окуучулар АЧД сабагынан пайдалуу, турмушка керектүү билим алышат. Ал эми мугалим жетишсиз болсо, сабак да формалдуу өтүп калышы мүмкүн. Ошондуктан, аскерге чейинки даярдык предметинин сапаты эң оболу агайдын билими менен кесиптик ишмердүүлүгүнө байланыштуу деп эсептейм.

– Дегеле бүгүнкү бүтүрүүчү класстагы мектеп окуучулары аскердик милдетин өтөөгө психологиялык жактан жарактуу деп ойлойсузбу?

– Албетте, бүгүнкү бүтүрүүчү класстардагы мектеп окуучулары аскердик милдетин өтөөгө психологиялык жактан негизинен жарактуу деп ойлойм. Азыркы жаш өспүрүм муундар армияга барууга, аскердик милдетин өтөөгө өтө кызыкдар. Анткени, алар патриоттуулукка көбүрөөк тарбияланып, тартипке, жоопкерчиликке жана мекенди коргоо сезимине маани берип өсүп жатышат. Мындан тышкары, спорт менен машыгуу, аскерге чейинки даярдык сабактары жана ар түрдүү патриоттук иш-чаралар алардын психологиялык даярдыгын бекемдеп жатат.

Алай райондук СТКУнун жетекчиси **Нуржалидин САЛИЕВ:**

“КОРГОНУУ ИШТЕРИНИН ЖҮРҮШҮНӨ ӨЗГӨЧӨ КӨҢҮЛ БУРУУ ЗАРЫЛ”



– Нуржалидин мырза, Алай районунда аскерге тарбиялоо иштери кандай ыргакта жүрүүдө?

– Биздин райондо аскердик патриоттуулукка тарбиялоо иштери коюлган талаптарга ылайык жаштарга жогорку саясий, моралдык-психологиялык жана күжүрмөн сапаттарды калыптандыруу максатында багытталган процесс. Бул үчүн бир гана райондук СТКУ гана эмес, аскер комиссариаты, райондук элге билим берүү бөлүмү жана башка тиешелүү уюмдар биргелешкен бир максаттуу иштерди жүргүзүүсү зарыл. Көпчүлүк учурда биргелешкен план түзгөнү менен алардын аткарылышы өз убагында көзөмөлдүккө алынбай жатат. Ушундай кырдаалдардан улам аскердик патриоттуулукка тарбиялоо иштери көз жаздымда калып жатканы бизди өкүндүрбөй койбойт. Жаштар аскердик мектептен өтүп, мекенди коргоого дайыма даяр туруусу үчүн азыркы учурдагы Куралдуу күчтөрдү жана аскердик техниканын өркүндөтүлгөн түрлөрүн терең өздөштүрүүлөрү керек. Аларды жогорку аң-сезимдүүлүккө, мекен алдындагы өздөрүнүн ыйык милдеттерин сезе билип, дайым даяр турууга тарбиялоо боюнча программалык ыйык милдеттерин өркүндөтүү зарыл. Кайра куруунун талаптарына ылайык айыл-кыштактардагы, мекеме-ишканалардагы коргонуу иштеринин жүрүшүнө жана аскердик-патриоттуулукка тарбиялоо маселелерине бардык мекеме жетекчилери өзгөчө көңүл бурушу керек.

Калыгул БЕЙШЕКЕЕВ

АЙМАКТАРДА

ӨСҮМДҮКТӨРДҮН КАРАНТИНИ
БОЮНЧА ЛАБОРАТОРИЯ

Балыкчыда өсүмдүктөрдүн карантини боюнча лаборатория курулууда. Бул тууралуу Суу ресурстары, айыл чарба жана кайра иштетүү өнөр жайы министрлигинен билдиришти.

Маалыматка ылайык, курулуш Ислам Өнүктүрүү банкы тарабынан каржыланат. Лабораториянын курулушуна, лабораториялык жабдуулар, оргтехника жана эмеректер менен жабдууга жалпы суммасы 350 миң доллар каралган.

"Бүгүн Өсүмдүктөрдү химиялаштыруу, коргоо жана карантин департаменти менен "Юнихелп" компаниясынын ортосунда лабораториялык жабдууларды жана эмеректерди алуу үчүн 14 млн 170 миң 121 сомдук келишимге кол коюлду.

Лабораториянын курулушу Ысык-Көл жана Нарын облустарында фитосанитардык коопсуздукту камсыз кылуу үчүн зарыл кадам болуп саналат" деп айтылат билдирүүдө.

БРАКОНЬЕРЛЕР КАРМАЛДЫ



Ош облусунун Ноокат, Өзгөн жана Алай райондорунда мыйзамсыз аңчылык кылган жарандарга 156 миң сом айып салынды. Бул тууралуу NABU Кыргызстан уюмунан билдиришти.

Маалыматка ылайык, бул фактылар ушул жылдын 18-22-декабрь күндөрү NABU Кыргызстан уюмунун «Барс-2» тобунун жана Жаратылыш министрлигине караштуу Оштогу башкармалыктарынын кызматкерлери менен биргеликте жүргүзүлгөн пландан сырткаркы рейддин алкагында аныкталды. Анткени акыркы күндөрү

жааган кардан кийин аңчылыкка чыккандардын саны көбөйгөнү байкалган.

Белгилей кетсек, рейддер Ноокат районунун Чили-Сай капчыгайынын Ак-Арт жайлоосунда, Өзгөндүн Беш-Абышка жана Алай районунун Кайыңды, Капчыгай участкаларында өткөрүлдү. Аңчылык эрежелерин бузган жарандарга Укук бузуулар жөнүндө кодексинин 263-беренесинин негизинде айып пулдар салынды. Рейддин алкагында, жергиликтүү тургундарга жана аңчыларга аң-уулоо эрежелерин сактоо, жапайы жаратылышты коргоо жана мыйзам талаптарын так аткаруунун маанилүүлүгү боюнча түшүндүрүү иштери жүргүзүлдү.

ТҮНДҮК-ТҮШТҮК
АЛЬТЕРНАТИВДИК ЖОЛУНДА...

Бүгүнкү күндө Түндүк-Түштүк альтернативдик унаа жолунун 89-159-чакырымдар аралыгында жолду тейлөө иштери активдүү жүрүүдө. Бул тууралуу Транспорт жана коммуникациялар министрлигинен билдиришти.

Маалыматка ылайык, аталган тилкеде China Railway компаниясы тарабынан пландуу иштер аткарылууда. Ушул эле жолдун Эпкин-Башкууганды долбоордук тилкесинде 5 атайын техника, эки бригада тартылып, жолду тазалоо жана кум чачуу иштери жүрүп жатат. Ал эми Кызарт ашуусунда инерттик материалдар себилип, жолдун абалы күнүтүнү көзөмөлгө алынган. Учурда тыгын жок. Каттам бар. Тыгындалдын алдын алуу максатында 21-декабрдан тарта Кызарт ашуусунда кезмет уюштурулуп, атайын вагон коюлду. Алардын иши кыш аяктаганга чейин созулат.

КЫШ ЫЗГААРЫНДА КАЛГАНДАР

Калың жааган кардан улам Токтогул районуна караштуу Толук айылында 26 малчы жана 7 миңден ашык мал тоютсуз калды. Бул тууралуу Өзгөчө кырдаалдар министрлигинин Жалал-Абад облустук башкармалыгынан билдиришти.

Тактап айтканда, 21-декабрда райондук Жарандык коргонуу кызматынын башчысына жалпы 13 короодо 26 адам жана 7 760 баш мал (анын ичинде 7 250 майда жандык, 330 баш бодо мал, 180 баш жылкы) азык-түлүк жана тоютсуз калып калгандыгы тууралуу кайрылуу түшкөн.

22-декабрда Жарандык коргонуу кызматынын өкүлдөрү жерине чыгып, абалга мониторинг жүргүзүштү. Алдын ала эсептөөлөр боюнча, жайытка жөө баруучу жолдун аралыгы болжол менен 50 чакырымды түзөт.

"Буга чейин райондук Өзгөчө кырдаалдар бөлүмү тарабынан күз айында айыл өкмөт башчысына кыштоодогу малчыларды алып түшүү боюнча эскертүү берилген. Бирок, эскертүүгө карабастан малчылар жайыттан түшкөн эмес", - деп айтылат маалыматта. Учурда 2 атайын техника тартылып, жолду тазалоо жумуштары башталды.

ТИЛСИЗ ЖООДОН САК БОЛОЛУ!



Сокулук районунун Төрт-Көл айылындагы бала бакчадан өрт чыкты. Бул тууралуу ӨКМ билдирди.

30га жакын бала эвакуацияланып, өрттү өчүрүү үчүн үч өрт өчүрүүчү жана ыкчам топ жөнөтүлгөн.

“Эркин-Тоо” пресс

Урматтуу акционер!

«Кыргызстан аэропорттору»
ачык акционердик коому

2025-жылдын 31-октябрында акционерлердин жылдык жалпы чогулушунда Коомдун жөнөкөй акцияларынын 7-эмиссиясын кошумча чыгаруу жолу менен, бир жөнөкөй акциянын номиналдык наркы 424,0657087483876 сом жүргүртүлүүчү акциялардын санын 27 065 652 даанага көбөйтүү чечими кабыл алынгандыгын маалымдайт.

Коомдун 2025-жылдын 31-октябрына катталган бардык акционерлеринин арасында жабык жайгаштыруу жүргүзүлөт.

Жайгаштыруу башталган датасы ыйгарым укуктуу мамлекеттик органда мамлекеттик каттоодон өткөн күндөн кийинки күнүнө бекитилген, 7-эмиссияны жайгаштырууну аяктоо датасы кошумча акцияларды жайгаштыруу башталган күндөн тартып 30 күн өткөндөн кийин аныкталат.

Акционерлер кошумча эмиссиянын акцияларын өздөрүнө таандык болгон акциялардын пайыздык катышына пропорциялуу санда, бир жөнөкөй акция үчүн 424,0657087483876 сом баасында сатып алууга укуктуу. Коомдун акцияларын төлөө акча, баалуу кагаздар, башка буюмдар же мүлктүк укуктар, болбосо акчалай баалуулукка ээ болгон башка укуктар менен жүргүзүлүшү мүмкүн.

7-эмиссиянын акцияларын сатып алууну каалаган акционерлер толук маалымат алуу үчүн «Фридом Брокер» ЖЧК брокердик уюмуна, **Бишкек шаары, Ч.Айтматов проспекти, 243, «А-Plus» ББ, 9-кабат** дарегин боюнча кайрыла алышат.

Байланыш телефондору: 7555,
e-mail: office@ffin.kg.

Уважаемый акционер!

«Открытое акционерное общество
«Аэропорты Кыргызстана»

доводит до сведения, что на годовом общем собрании акционеров 31 октября 2025 года принято решение увеличить количество обращаемых акций путем дополнительного выпуска 7 эмиссии простых акций Общества в количестве 27 065 652 штук номинальной стоимостью одной простой акции 424,0657087483876 сом.

Произвести закрытое размещение среди всех акционеров Общества, зарегистрированных на 31 октября 2025 года.

Дата начала размещения утверждена на следующий день, с даты государственной регистрации в уполномоченном государственном органе, датой окончания размещения 7 эмиссии определить по истечении 30 дней с даты начала размещения дополнительных акций.

Акционеры вправе выкупить акции дополнительной эмиссии в количестве, пропорционально процентному соотношению принадлежащих им акций по цене 424,0657087483876 сом за одну простую акцию. Оплата акций общества может осуществляться деньгами, ценными бумагами, другими вещами или имущественными правами, либо иными правами, имеющими денежную оценку.

За подробной информацией, акционеры, желающие приобрести акции 7 эмиссии могут обращаться в брокерскую организацию ОсОО «Фридом Брокер», по адресу: **город Бишкек, пр. Ч.Айтматова, 243, БЦ «А-Plus» (9 этаж).**

Дополнительную информацию акционеры могут получить по телефону: 7555.
e-mail: office@ffin.kg.

ОАО «Кыргызнефтегаз»,

г.Кочкор-Ата, ул.Ленина, 44, вид ценных бумаг -
простые именные акции KG 0101025219 и KG 0104080948
номинальная стоимость одной акции 185,23 сом

уведомляет о существенном факте.

На основании решения Службы регулирования и надзора за финансовым рынком при Министерстве экономики и коммерции Кыргызской Республики «О признании итогов четвертого выпуска простых именных акций и об аннулировании неразмещенных простых именных акций ОАО «Кыргызнефтегаз»» от 19 декабря 2025 года, изменилась доля владения Учреждения «Государственное агентство по управлению государственным имуществом при Кабинете Министров Кыргызской Республики», которое в результате размещения акций четвертой эмиссии приобрела простые акции ОАО «Кыргызнефтегаз» в количестве **2 562 496 штук.**

Количество принадлежащих простым именным акций Учреждению «Государственное агентство по управлению государственным имуществом при Кабинете Министров Кыргызской Республики» **до: 20 854 948 простых акций, общей номинальной стоимостью 3 862 948 124,42 сомов, доля в УК 86,1672%**

Количество принадлежащих простым именным акций Учреждению «Государственное агентство по управлению государственным имуществом при Кабинете министров Кыргызской Республики» **после: 23 417 444 простых акций, общей номинальной стоимостью 4 337 597 551,36 сомов, доля в УК 87,2414%**

ОАО «ДИРЕКЦИЯ СТРОЯЩИХСЯ ЭЛЕКТРОСТАНЦИЙ»
уведомляет о существенном факте.

19.12.2025 года в 15.00 ч. по адресу: г.Бишкек, пр-т. Жибек-Жолу, 326. состоится внеочередное общее собрание акционеров. Кворум собрания - 95%, форма проведения собрания - очное.

НА СОБРАНИИ ПРИНЯТЫ СЛЕДУЮЩИЕ РЕШЕНИЯ:

1. Утвердить и возложить функции счетной комиссии на представителя независимого реестродержателя ОсОО «Регистр Компани» Джеенчорову Н.С.
2. Утвердить увеличение балансовой стоимости активов Общества за счет безвозмездного получения оборудования «Лидар».
3. Прекратить полномочия Ревизора Общества: Алимбекова Ж.Ч.
4. Избрать Ревизором Общества: Касымова Р.С.

В связи с утерей зачетной книжки № СК 245043564 на имя Ансари Шоаиб считать недействительным.

Н-927

Асранов Жаныбай Назарбаевичке тиешелүү жер участкана болгон жеке менчик укугу жөнүндөгү мам.актысы Ч №1280811 жоголгондугуна байланыштуу жараксыз деп табылсын.

Н-926

Омурзакова Ферида Мустафаевнага тиешелүү мамлекеттик каттоо жөнүндөгү жеке ишкердик күбөлүгүнүн код ОКПОсу 27888568 жоголгондугуна байланыштуу жараксыз деп табылсын.

Н-925

Абдылдаев Капар Адылбековичке тиешелүү жер участкана (үлүшүнө) жеке менчик укугу жөнүндө күбөлүгү №085270 жоголгондугуна байланыштуу жараксыз деп табылсын.

Н-925

Мамытканова Токтобубу Окунбековнага тиешелүү мамлекеттик каттоо жөнүндөгү жеке ишкердик күбөлүгү код ОКПОсу 28511624 жоголгондугуна байланыштуу жараксыз деп табылсын.

П/П 023.

Кыргыз Банкы

Кыргыз Республикасынын

Улуттук банкы

талапкерлерди тандоо боюнча

ачык сынак жарыялайт:

- **Административдик-чарбалык ишти камсыздоо башкармалыгынын энергетиктер кызматынын электриги бош кызмат ордуна талапкерди тандоо үчүн – 1 бирдик.**

Документтер **2026-жылдын 16-январында саат 17.00гө чейин** кабыл алынат.

Сынакка катышуу үчүн талапкерлерге карата коюлган квалификациялык талаптар, алардын функционалдык милдеттери жана тиешелүү документтердин тизмеси Улуттук банктын **www.nbkr.kg** расмий интернет-сайтында (*«Ишке кабыл алуу»/«Бош турган кызмат орундары» бөлүгүндө*) жайгаштырылган.

Бардык суроолор боюнча Бишкек шаары,

Калык Акиев көчөсү, 89 дареги боюнча жайгашкан

Улуттук банктын Персонал менен иш алып баруу

бөлүмүнө же (0312) 61-01-49 телефондору

аркылуу кайрылууга болот.

Отчет ОАО «МФК «АБН»

о выплате дохода по облигациям четвертого транша четвертого выпуска (рег.№ KG 0204211518 от 11.01.2023 г.) за одиннадцатый процентный период, объявленная дата выплаты с 15 декабря 2025 г.

Общее количество владельцев облигаций (физ. и юр. лица)	49
Общая сумма начисленных доходов (сом)	1 173 250,00
Общее количество владельцев облигаций, получивших доходы (физ. и юр. лица)	46
Сумма выплаченных доходов, в сомах	1 152 350,00
Сумма не выплаченных доходов, в сомах	20 900,00
Количество владельцев облигаций, по которым не выплачены доходы (физ. лица)	3
Количество облигаций, по которым не выплачены доходы (экз.)	88
Причина невыплаты	не востребованы инвестором*

* **Причина невыплаты и предполагаемая дата выплаты:** На дату предоставления отчета проценты не востребованы инвесторами. Выплата процентов будет производиться по мере их явки в ОАО “МФК “АБН”, предполагаемая дата выплаты: с даты востребования.

C/O 294

Икрамов Орозали Холмуродовичке тиешелүү жер участогуна болгон жеке менчик укугу жөнүндөгү мам.актылары:

Ч №1079996 (31.01.2024-жылы берилген) жана

Ч №1079995 (24.01.2024-жылы берилген) жоголгондугуна байланыштуу жараксыз деп табылсын.

M.Б.

Транспорт жана коммуникациялар министрлигинин

Жерде жүрүүчү жана суу транспорту департаментинин

Чүй–Бишкек аймактык башкармалыгы, төмөнкү маршруттар боюнча автомобиль транспорту менен жүргүнчүлөрдү ташууларды уюштурууга сынак жарыялайт:

№	Лоттун номуру	Каттамдын номуру жана аталышы	Автобустарды жөнөтүү убактысы	Автобустарды жөнөтүү орду	Автобустардын керектүү саны
I	II	III	IV	V	VI
1	50	№332 “Чалдовар а.–Ак-Кула АС” (жөнөкөй)	ырааттама менен	кыймыл-чиймеге ылайык	20
2	51	№332 “Ак-Кула АС–Чалдовар а.” (жөнөкөй)	ырааттама менен	кыймыл-чиймеге ылайык	23
3	52	№334 “Кайыңды ш.–Ак-Кула АС” (жөнөкөй)	ырааттама менен	кыймыл-чиймеге ылайык	20
4	53	№334 “Ак-Кула АС–Кайыңды ш.” (жөнөкөй)	ырааттама менен	кыймыл-чиймеге ылайык	15
5	54	№329 “Кайыңда ш.–Кара-Балта ш.”	ырааттама менен	кыймыл-чиймеге ылайык	13
		№306 “Чалдовар а.–Кара-Балта ш.”	ырааттама менен	кыймыл-чиймеге ылайык	8
		№907 “Орто-Арык а.–Ак-Кула АС.”	ырааттама менен	кыймыл-чиймеге ылайык	4
		№916 “Чалдовар а.–Чолок-Арык а.”	ырааттама менен	кыймыл-чиймеге ылайык	2
		№121 “Кайыңды ш.–Ровное а.–Кара-Балта ш.”	ырааттама менен	кыймыл-чиймеге ылайык	2
		№122 “Кайыңды ш.–Ферма-2.–Кара-Балта ш.”	ырааттама менен	кыймыл-чиймеге ылайык	2
		№123 “Кайыңды ш.–Ферма-4.–Кара-Балта ш.”	ырааттама менен	кыймыл-чиймеге ылайык	2
		№124 “Кайыңды ш.–Эркин-Сай а.–Кара-Балта ш.”	ырааттама менен	кыймыл-чиймеге ылайык	2
		№125 “Кайыңды ш.–Тельман а.–Кара-Балта ш.”	ырааттама менен	кыймыл-чиймеге ылайык	2
		№126 “Кайыңды ш.–Бухара а.–Кара-Балта ш.”	ырааттама менен	кыймыл-чиймеге ылайык	2
		№127 “Кайыңды ш.–Кум-Арык а.–Кара-Балта ш.”	ырааттама менен	кыймыл-чиймеге ылайык	2

Конкурска юридикалык же жеке жактар, ишкердик иш субъекти катары катталган жүргүнчүлөрдү ташууга тиешелүү уруксаттамасы бар ишкерлер катыша алат.

Конкурстун катышуучулары, Жерде жүрүүчү жана суу транспорту департаментинин официалдуу сайтына (**aat.gov.kg**) **2025-жылдын 23-декабрынан баштап 2026-жылдын 21-январь күнү саат 18.00гө чейин** катыша алышат.

Маалымат алыш үчүн **Кыргыз Республикасы, Бишкек ш., Байтик Баатыр көч., 7Б, байланыш телефон: (0312) 54-14-30**, кайрылса болот.

Сынак **2026-жылдын 22-январь күнү саат 10.00дө** Автоматташтырылган электрондук сынак боюнча иштелип чыккан программаны колдонуу менен өткөрүлөт.

C/O 297

Сынак комиссиясы

“ТАЖРЫЙБАЛУУ БУЛГААРЫ-ТЕРИ ГАЛАНТЕРЕЯСЫ БИРИКМЕСИ” ААК

2026-жылдын 13-январында саат 14.00дө Бишкек шаары, Хвойная көчөсү 64 дарегиндеги бирикменин кеңешмелер залында акционерлердин кезексиз жалпы чогулушу боло тургандыгы жөнүндө билдирет.

КҮН ТАРТИБИ:

1. Эсептөө комиссиясынын курамы жөнүндө.

2. Коомдун Директорлор кеңешинин мүчөлөрүнүн ыйгарым укуктарын мөөнөтүнөн мурда токтотуу жөнүндө.

3. Коомдун Директорлор кеңешинин мүчөлөрүн шайлоо туура-сында.

4. Коомдун Директорлор кеңешинин мүчөлөрүнүн сыйакыларына өзгөртүүлөрдү киргизүү жөнүндө.

5. Коомдун Уставына өзгөртүүлөрдү киргизүү жөнүндө.

Каттоонун башталышы **саат 13.00дө.**

Акционерлердин өзүлөрүндө паспорту, ал эми акционерлердин өкүлдөрүндө жана юридикалык жактарда ишеним каты жана паспорту болууга тийиш.

Акционерлердин тизмесин түзүү күнү – **2025-жылдын 13-декабры.**

Чогулуштун бардык материалдары менен “ТБТГБ” ААКнын бухгалтериясынан таанышууга болот.

Сурап-билүү телефону: 67-91-18.

N-923

ОАО «ОПЫТНОЕ КОЖЕВЕННО-КОЖГАЛАНТЕРЕЙНОЕ ОБЪЕДИНЕНИЕ»

извещает о том что 13 января 2026 года в 14.00 ч. в зале заседаний объединения по адресу: г. Бишкек, ул. Хвойная, 64 состоится внеочередное общее собрание акционеров.

ПОВЕСТКА ДНЯ:

1. О составе счетной комиссии.

2. О Досрочном прекращении полномочий членов Совета директоров Общества.

3. Об избрании членов Совета директоров Общества.

4. О внесение изменений в вознаграждение членов Совета директоров Общества.

5. О внесении изменений в Устав Общества.

Начало регистрации в **13.00.**

Акционерам необходимо при себе иметь паспорт, а представителям акционеров и юридических лиц – доверенность и паспорт.

День списка акционеров **13 декабря 2025 года.**

Со всеми материалами можно ознакомиться в бухгалтерии ОАО «ОККО».

Справки по телефону: 67-91-18.

Өзгөн районунун тургуну Козубаев Лачынбек Акматалиевичке таандык жеке ишкердик күбөлүгүнүн код ОКПОсу 29854148 жоголгондугуна байланыштуу жараксыз деп табылсын.

M.Б.

П/П 645

Темирбаева Мунаргул Тургуналиевнага тиешелүү жер үлүшүнөн пайдаланууга укук берүүчү күбөлүгү сериясы ЧА №047959 жоголгондугуна байланыштуу жараксыз деп табылсын.

M.Б.

ОАО «М-БИРкоин»

извещает, что 18 декабря 2025 года в 11.00 часов по адресу: в Бизнес-центре «Айтур» на 5 этаже состоялось внеочередное общее собрание акционеров , форма проведения очная, кворум собрания 100%.

НА СОБРАНИИ ПРИНЯТЫ СЛЕДУЮЩИЕ РЕШЕНИЯ:

1. Утвердить состав счетной комиссии в составе: Джеенчороева Н.С. - Председатель, представитель ОсОО «Регистр Компани», Джалманбетов Ж.З., Мунайтпасова А.Э.

2. Избрать ревизором Общества Сариева Б.А.

3. Увеличить Уставной капитал общества путем выпуска дополнительных простых акций, в количестве 4 000 000 (четыре миллиона) экз., стоимостью 100 сом каждая.

4. Изменить и дополнить Устав Общества

5. Создать ОАО «Улан» со 100% долей в Уставном капитале ОАО «М-БИРкоин»

6. Избрать членов Совета директоров в составе: Алымжанов О., Сыдыкова Т., Омарова Р.П, Бахтакунова Ч.К., Акматова А.Э, Калбаев А.Ш., Чынасылов А.Ч.

Существенный факт Об итогах второго выпуска ценных бумаг

ОАО «Түндүк»

(г. Бишкек, ул. И.Ахунбаева, 119)

сообщает о признании итогов 2-го выпуска простых именных акций (гос.рег.номер KG 0102251913 от 11.11.2025 г.).

Количество: 122 500 шт.

Номинал: 1 000 сомов.

Сумма выпуска: 122 500 000 сомов.

Решение Финнадзора при МЭК КР № 14/5544 от 18.12.2025 г.

Уставный капитал: 322 500 000 сомов (322 500 акций).

C/O 298

Ноокат районунун Төөлөс айыл өкмөтүнүн тургуну Бегалатов Калыкка тиешелүү дыйкан чарбасынын мамлекеттик каттоо жөнүндөгү жеке ишкердик күбөлүгүнүн код ОКПОсу 23347203 жоголгондугуна байланыштуу жараксыз деп табылсын.

M.Б.

П/П 724

Өзгөн районунун тургуну Иманбердиева Сохибахонго таандык жер үлүшүнөн пайдаланууга укук берүүчү күбөлүгүнүн иден.коду: 5-06-03-0011-2538 жоголгондугуна байланыштуу жараксыз деп табылсын.

M.Б.

П/П 206

Өзгөн районунун тургуну Коргонбаева Динара Аттокуровнага таандык мамлекеттик каттоо жөнүндөгү жеке ишкердик күбөлүгүнүн код ОКПОсу 30916179 жоголгондугуна байланыштуу жараксыз деп табылсын.

M.Б.

П/П 705

В соответствии с п. 2 ст. 8, п. 10 ст. 27-21 Закона Кыргызской Республики
«О банкротстве (несостоятельности)»,

**специальными администраторами нижеперечисленных субъектов назначены
сотрудники Департамента по делам банкротства:**

№	Наименование должников-банкротов	№ и дата приказов ДДБ о назначении	ФИО специального администратора
1	Производственный кооператив фермерского-крестьянского хозяйства «Ислам»	№201 от 27.11.2025	Раимов Үсөн Гыламжанович
2	ОсОО «Арбын»	№207 от 11.12.2025	Шакирова Нурия Шакировна
3	ИП Ахмадалиев Хасанбай Моминович	№208 от 11.12.2025	
4	ИП Турсунов Муродил Махамаджанович	№209 от 11.12.2025	
5	ОсОО «Сали-Ата»	№210 от 11.12.2025	
6	ОсОО «Ясин Транс»	№211 от 11.12.2025	

Претензии принимаются по адресу: г. Бишкек, пр. Чуй, 106, кабинет №106 – Департамент по делам банкротства при Министерстве экономики и коммерции Кыргызской Республики.

Справки по тел.: (0312) 62-14-22

**Бишкек шаары, Москва көчөсү, 80/1 дареге
боюнча жайгашкан**

“Элдик Банк”

ачык акционердик коому

**2025-жылдын 17-декабрында Акционерлердин кезексиз
жалпы чогулушу өткөрүлгөндүгү жана анда төмөнкүдөй
чечимдер кабыл алынгандыгы жөнүндө билдирет:**

- «Телесат» ЖАКтын жетекчиси А.В. Кованов курамында турган Эсептөө комиссиясы бекитилди.
- "Элдик Банк" ААКнын уставдык капиталы акцияларды 4 846 807 000 (төрт миллиард сегиз жүз кырк алты миллион сегиз жүз жети миң) сом суммасында кошумча чыгаруу аркылуу көбөйтүлдү.
- "Элдик Банк" ААКнын Уставынын жаңы редакциясы бекитилди жана Банкты Кыргыз Республикасынын юстиция органдарында кайрадан каттоодон өткөрүү чечими кабыл алынды.
- "Элдик Банк" ААКнын Директорлор кеңешинин мүчөсү К.К. Колбаевдин ыйгарым укуктары мөөнөтүнөн мурда токтотулду.

Открытое акционерное общество

«Элдик Банк»,

**расположенное по адресу: г.Бишкек, ул.Московская, 80/1,
уведомляет о проведении 17 декабря 2025 года
Внеочередного общего собрания акционеров и принятых
нижеследующих решениях:**

- Утверждена счетная комиссия в составе руководителя ЗАО «Телесат» в лице Кованова А.В.
- Увеличен уставной капитал ОАО «Элдик Банк» посредством дополнительного выпуска акций на сумму 4 846 807 000 (четыре миллиарда восемьсот сорок шесть миллионов восемьсот семь тысяч) сом.
- Утверждена новая редакция Устава ОАО «Элдик Банк» и принято решение о проведении перерегистрации Банка в органах юстиции КР.
- Досрочно прекращены полномочия члена Совета директоров ОАО “Элдик Банк” Колбаева К.К.

**Бишкек шаары, Москва көчөсү, 80/1 дареге боюнча
жайгашкан**

“Элдик Банк”

ачык акционердик коому

**2025-жылдын 17-декабрында Акционерлердин кезексиз
жалпы чогулушу өткөрүлгөндүгү жана анда төмөнкүдөй
чечимдер кабыл алынгандыгы жөнүндө билдирет:**

- "Элдик Банк" ААКнын Директорлор кеңешинин мүчөсү К.К. Колбаевдин ыйгарым укуктары мөөнөтүнөн мурда токтотулду.

Открытое акционерное общество

«Элдик Банк»,

**расположенное по адресу: г.Бишкек, ул.Московская, 80/1,
уведомляет о проведении 17 декабря 2025 года
Внеочередного общего собрания акционеров и принятого
нижеследующего решения:**

- Досрочно прекращены полномочия члена Совета директоров ОАО «Элдик Банк» - Колбаева К.К.

"Элдик Банк" ААК

**Туруктуу өнүгүү
облигациялары
(ESG облигациялары)
боюнча төртүнчү
пайыздык мезгилдеги
кирешелерди төлөөнү
маалымдайт**

- Чыгаруу номери: KG0201096011
- Облигациялардын кирешелүүлүгү: жылдык 11%
- Облигациянын номиналдык наркы: 1 000 (бир миң) сом
- Кирешени төлөө башталган күн: 2025-жылдын 30-декабры
- Төлөө ыкмасы: акча каражаттары
- Төлөө орду: “Элдик Банк” ААК, 720021, Бишкек ш., Москва көч., 80/1, же берилген арызга ылайык облигация ээсинин банктык эсебине которулат.

ОАО «Элдик Банк»

**информирует о выплате
доходов по четвертому
процентному периоду
по облигациям
устойчивого развития
(ESG-облигаций)**

- Номер выпуска: KG0201096011
- Доходность облигаций: 11% годовых
- Номинальная стоимость облигаций: 1 000 (одна тысяча) сом
- Дата начала выплаты дохода: 30 декабря 2025 г.
- Форма выплаты: денежные средства
- Место выплаты: ОАО «Элдик Банк», 720021, г. Бишкек, ул. Московская, 80/1, либо путем перечисления на банковский счет держателя облигаций согласно поданного заявления

**Усубакунов Максатбек
Маликовичке тиешелүү
Мамлекеттик каттоо
жөнүндөгү жеке
ишкердик күбөлүгүнүн
код ОКПОсу 29941634
жоголгондугуна
байланыштуу жараксыз
деп табылсын.**

П/П 253

**В связи с утерей гос.
акта о праве частной
собственности на
земельный участок
Ч №009127 и свидетельства
на право пользования
земельной долей
серия Ч-С-АК №39
на имя Аттокурова
Торокула считать
недействительным.**

М.6.

2025-жылдын 19-декабрында ЖАК «ОКСУС МФК»

облигациялардын биринчи чыгарылышынын он экинчи пайыздык мезгилине карата **1 330 920 сом** киреше төлөгөн. Киреше алган облигация ээлеринин жалпы саны **38 адамды** түзөт. Облигациялар боюнча бардык төлөмдөр облигация ээлеринин банктык эсептерине акча каражаттарын которуу жолу менен ишке ашырылган.

19.12.2025 ЗАО "МФК ОКСУС"

осуществило выплату доходов за двенадцатый процентный период первой эмиссии именных процентных облигаций, на сумму **1 330 920 сом**. Общее количество владельцев облигаций, получивших доход - **38 человек**. Все выплаты были произведены путем перечисления денежных средств на банковский счет держателей облигаций.

Панфилов райондук мамлекеттик администрациясы

*Кыргыз Республикасынын 2019-жылдын 9-октябрындагы
“Мамлекеттик менчикте турган жер участокторун берүү
тартиби жөнүндө жобону бекитүү тууралуу” №535 токтому
менен бекитилген ЖОБOnун 10,71-беренесине ылайык*

КОНКУРС ЖАРЫЯЛАЙТ.

Конкурс өткөрүлүүчү жер жана күнү: Кайыңды шаары, Садовый көчөсү №7, Панфилов райондук мамлекеттик администрациясында.

Конкурска катышууга арыздарды кабыл алуунун аяктаган мөөнөтү: Панфилов райондук мамлекеттик администрациясынын №208 кабинетинде 2025-жылдын 23-декабры саат 09.00дөн баштап 2026-жылдын 22-январы саат 17.30га чейин кабыл алынат.

Буюртма: Панфилов районунун Суусамыр өрөөнүндө жайгашкан жалпы аянты 200,0 га жер тилкесине мамлекеттик деңгээлдеги туризм тармагын өнүктүрүү жана инвесторлорду тартуу, ири этно-шаарчасын куруу үчүн ижаралык негизде 49 жылдык, убактылуу мөөнөттө колдонуу укугуна конкурс жарыялайт.

Максаты: мамлекеттик деңгээлдеги туризм тармагын өнүктүрүү жана инвесторлорду тартуу, ири этно-шаарчасын куруу.

Ижара акынын суммасы: 17 018 880 сом (1 жылга)

Конкурс өткөрүлгөн күнү: 2026-жылдын 23-январында өтөт (убактысы такталат).

ПРМAnын реквизиттери: Панфилов райондук мамлекеттик администрациясы, ИСН 00104199210176, эсеп счёту: 4403082100001686, төлөм коду 14511900, алуучунун банкы: Кыргыз Республикасынын Финансы министрлигинин борбордук казнасы;

Конкурстун шарттары:

- баштапкы коюлган ижара баасынан кем болбойт;
- жергиликтүү калк менен макулдашылган социалдык пакеттин көлөмү камсыздалышы керек;
- жеңүүчү мамлекеттик органдар тарабынан аткарылган акы төлөнүүчү кызматтардын көлөмүн, алынбай калган пайда жана айыл чарба өндүрүшүнүн жоготууларынын ордун толтуруу төлөмдөрүн төлөйт;
- конкурс тууралуу берилген кулактандыруунун акысын жеңүүчү төлөйт;
- конкурстун жеңүүчүсү жогоруда көрсөтүлгөн чыгымдарды төлөө жөнүндө квитанцияны көрсөтүлгөндөн кийин келишим түзүлөт;
- келишимдин долбоору тиркелет;
- мамлекеттик менчиктин жер тилкесинин көчүрмөсү тиркелет;
- мамлекеттик менчикте турган жер участкагуна ижара келишимин бекитүү укугуна конкурска катышууга арыз; (формага ылайык)
- кепилдик төгүмдү төлөгөндүгү жөнүндө дүмүрчөгү - 500 (беш жүз) сом;
- архитектура жана курулуш маселелерин жөнгө салуучу ыйгарым укуктуу орган тарабынан берилген жер участогунун жана объекти жайгаштыруунун эскиздик планы;

1) жеке жактар үчүн:

- конкурска катышууга берилген арызы;
- Кыргыз Республикасынын жаранынын паспортунун көчүрмөсү;
- кепилдик төгүмдү төлөгөндүгү жөнүндө дүмүрчөгү – 500 (беш жүз) сом;
- бекитилген эскиздик долбоор;

2) юридикалык жактар үчүн:

- уюмдун толук аталышын жана жайгашкан жерин көрсөтүү менен маалым кат (юридикалык дареги, телефон жана башка маалым даректер);
- юридикалык жакты мамлекеттик каттоо (кайра каттоо) тууралуу күбөлүктүн көчүрмөсү;
- уставдын жана уюмдаштыруучу келишимдин көчүрмөлөрү;
- салык төлөөчүнүн идентификациялык номеринин көчүрмөсү (болсо);
- юридикалык жактын атынан чыгууга жана тийиштүү бүтүмдөрдү бекитүүгө ыйгарым укук берген өкүлдүн атына ишеним кат;
- эгер юридикалык жактын жетекчиси (жеке аткаруучу орган) тарабынан арыз берилсе, жетекчиге ижара келишимин бекитүүгө укук берген документ, ошондой эле анын кызматтык абалын күбөлөндүргөн документ талап кылынат;
- эгер юридикалык жак тандалган коллегиялдуу аткаруучу орган тарабынан башкарылса жана ижара келишимин бекитүүгө ушул органдын макулдугу жөнүндө документ талап кылынса, ижара келишимин бекитүүгө органдын макулдугун тастыктаган тийиштүү чечим талап кылынат;
- өкүлдүн ким экендигин ырастоочу документтин көчүрмөсү (конкурска катышуу үчүн каттоодо түп нускасын жеке өзү көрсөтөт);
- ыйгарым укуктуу салык органынын учурдагы айда карызы жоктугу жөнүндө маалым каты;
- кепилдик төгүмдү төлөгөндүгү жөнүндө дүмүрчөгү - 500 (беш жүз) сом;
- бекитилген эскиздик долбоор.
- Кыргыз Республикасынын Өкмөтүнө караштуу Мамлекеттик салык кызматынын учурдагы айда карызы жоктугу жөнүндө маалым каты;
- конкурстун шарттарына шайкеш келген конкурстук сунуштар. Кепилдик төгүмдү төлөгөндүгү жөнүндө дүмүрчөгү - 500 (беш жүз) сом;

Эскертүү: кабыл алынган документтер түп нускасы же нотариалдык күбөлөнгөн болуусу шарт.

Байланыш үчүн телефондор: (03137) 5-15-14, (03137) 5-11-31.

**Эсенбаев Таласбек
Эсенбаевичке тиешелүү
жер участкагуна болгон
жеке менчик укугу
жөнүндөгү мамлекеттик
акт (сериясы Ч№624022,
идентификациялык коду
3-05-13-1010-0819)
жоголгондугуна
байланыштуу жараксыз
деп табылсын.**

Д-05

**Абдукадыров Адылжан
Абдурахмановичке
тиешелүү жер участкагуна
болгон жеке менчик укугу
жөнүндөгү мамлекеттик
акт (сериясы Ч№1373721,
идентификациялык коду
3-05-11-1001-1259)
жоголгондугуна
байланыштуу жараксыз
деп табылсын.**

Д-05

«Мамлекеттик Ипотекалык Компания»

ачык акционердик коому

Кыргыз Республикасынын Бишкек шаары, Ч. Айтматов проспектиси, 102 дарегинде жайгашкан көп кабаттуу турак жайдын жер алдындагы автоунаа токтотмо жайын сатуу үчүн ачык аукцион түрүндө коомдук тооруктарды жарыялайт.

Тооруктар 2026-жылдын 23-январында саат 14.00дө өткөрүлөт.
Аукцион өткөрүлө турган жай: Бишкек шаары, Ч. Айтматов проспектиси, 1/ст2.
Аукцион бир (1) лоттон турат жана ал отуз (30) автоунаа токтотмо жайды камтыйт. Тооруктар көп кабаттуу турак жайдын жашоочуларынын арасында өткөрүлөт. Бланкты алуу үчүн төмөнкү дарекке кайрылуу зарыл: Бишкек шаары, Ч. Айтматов проспектиси, 1/ст2.
Аукционго катышуу үчүн 20 000 (жыйырма миң) сом өлчөмүндө кепилдик төлөм киргизүү, турак жайды сатып алуу келишиминин көчүрмөсүн тапшыруу, аукцион башталганга чейин арыз берүү талап кылынат. Аукционго катышуу үчүн арыздарды кабыл алуу 2026-жылдын 22-январы, саат 16.00дө аяктайт. Тооруктардын уюштуруучусу: «Мамлекеттик Ипотекалык Компания» ачык акционердик коому.

Кошумча маалымат алуу үчүн мүлк бөлүмүнө кайрылыңыз
Бишкек шаары, Ч. Айтматов проспектиси, 1/ст2, тел.: (0312) 56-01-16, (0772) 98-89-01, (0552) 98-89-01.

Уюмдун аталышы	«Мамлекеттик Ипотекалык Компания» ААК
Жалпы маалымат	Кыргыз Республикасынын Бишкек шаары, Ч. Айтматов проспектиси, 102 дарегинде жайгашкан көп кабаттуу турак жайдын жер алдындагы автоунаа токтотмо жайы.
ЛОТ	Жер алдындагы автоунаа токтотмо жай (жалпы аянты – 458,8 кв.м.);
Автоунаа токтотмо орундар:	№1 жер алдындагы автоунаа токтотмо жай (13,3 кв.м.);
	№2 жер алдындагы автоунаа токтотмо жай (14,5 кв.м.);
	№3 жер алдындагы автоунаа токтотмо жай (17,4 кв.м.);
	№4 жер алдындагы автоунаа токтотмо жай (16,0 кв.м.);
	№5 жер алдындагы автоунаа токтотмо жай (16,0 кв.м.);
	№6 жер алдындагы автоунаа токтотмо жай (16,0 кв.м.);
	№7 жер алдындагы автоунаа токтотмо жай (16,0 кв.м.);
	№8 жер алдындагы автоунаа токтотмо жай (16,0 кв.м.);
	№9 жер алдындагы автоунаа токтотмо жай (16,0 кв.м.);
	№10 жер алдындагы автоунаа токтотмо жай (13,6 кв.м.);
	№11 жер алдындагы автоунаа токтотмо жай (14,2 кв.м.);
	№12 жер алдындагы автоунаа токтотмо жай (14,2 кв.м.);
	№13 жер алдындагы автоунаа токтотмо жай (13,4 кв.м.);
	№14 жер алдындагы автоунаа токтотмо жай (13,4 кв.м.);
	№15 жер алдындагы автоунаа токтотмо жай (16,0 кв.м.);
	№16 жер алдындагы автоунаа токтотмо жай (16,0 кв.м.);
	№17 жер алдындагы автоунаа токтотмо жай (16,0 кв.м.);
	№18 жер алдындагы автоунаа токтотмо жай (16,0 кв.м.);
	№19 жер алдындагы автоунаа токтотмо жай (16,0 кв.м.);
	№20 жер алдындагы автоунаа токтотмо жай (16,0 кв.м.);
	№21 жер алдындагы автоунаа токтотмо жай (16,0 кв.м.);
	№22 жер алдындагы автоунаа токтотмо жай (16,0 кв.м.);
	№23 жер алдындагы автоунаа токтотмо жай (16,0 кв.м.);
	№24 жер алдындагы автоунаа токтотмо жай (16,0 кв.м.);
	№25 жер алдындагы автоунаа токтотмо жай (16,0 кв.м.);
	№26 жер алдындагы автоунаа токтотмо жай (16,0 кв.м.);
	№27 жер алдындагы автоунаа токтотмо жай (13,8 кв.м.);
	№28 жер алдындагы автоунаа токтотмо жай (13,8 кв.м.);
	№29 жер алдындагы автоунаа токтотмо жай (13,8 кв.м.);
	№30 жер алдындагы автоунаа токтотмо жай (15,4 кв.м.);
1 кв.м үчүн баа	1 кв.м үчүн 94 577 (токсон төрт миң беш жүз жетимиш жети) сом, 2025-жылдын 28-ноябрында «Ваш Эксперт» ЖЧКсы тарабынан жүргүзүлгөн көз карандысыз баалоонун негизинде.
Бааны жогорулатуу кадамы	Бир лот үчүн 20 000 (жыйырма миң) сом.
Аукциондун шарттары	Аукциондун жыйынтыктары жарактуу деп табылышы үчүн бир лотко кеминде эки талапкер катышуусу зарыл.
Аукциондун башталышы	2026-жылдын 23-январы, саат 14.00дө.
Аукцион өткөрүлүүчү алдын ала жай	Бишкек шаары, Ч. Айтматов проспектиси, 1/ст2.

C/O 291

Осмонов Саитбекке тиешелүү жер үлүшүнөн падаланууга укук берүүчү күбөлүгү сериясы С-Т №512 жоголгондугуна байланыштуу жараксыз деп табылсын.

П/П 047

В связи с утерей удостоверения адвоката №717 на имя Абдурауфова Рустама Рафкатовича считать недействительным.

Н-924

Азимжан уулу Абдиталипке тиешелүү ммалекеттик каттоо жөнүндөгү жеке ишкердик күбөлүгүнүн код ОКПОсу 28800877 жоголгондугуна байланыштуу жараксыз деп табылсын.

П/П 071

ОАО «Медиа Форум»

информирует об итогах внеочередного общего собрания акционеров.

Дата проведения собрания – 19 декабря 2025 года
Вид собрания – внеочередное общее собрание акционеров
Форма проведения собрания – очная
Место проведения собрания – г.Бишкек, ул.Молдокулова, 10/1, цоколь №5
Кворум собрания – 88,91%.

НА СОБРАНИИ ПРИНЯТЫ СЛЕДУЮЩИЕ РЕШЕНИЯ:

- Утвердить счетную комиссию в составе: Мегер Валерия Алек-сандровна, Кожомкулов Дамир Асанович, Конурбаева Аида Аза-матовна.
- Информацию, представленную на собрании, принять к сведе-нию. Поручить Генеральному директору Общества принять все возможные и предусмотренные действующим законодательст-вом меры, направленные на дальнейшую защиту прав и закон-ных интересов Общества и его акционеров.
- Утвердить промежуточные результаты финансово-хозяйствен-ной деятельности Общества за 2025 год. Окончательные ре-зультаты финансово-хозяйственной деятельности Общества за 2025 год утвердить на годовом общем собрании акционеров с учетом результатов рассмотрения судебных разбирательств и заключения внешнего аудитора.
- Направить на выплату дивидендов 50% (пятьдесят процентов) чистой прибыли Общества за 2025 год в размере 2 108 220 сом. Утвердить следующий размер и порядок выплаты дивидендов:
 - установить размер дивидендов на 1 акцию: 88 сом 67 тыйын;
 - выплату дивидендов начать с 19 декабря 2025 года и произ-вести в срок до 10 февраля 2026 года.
 - дата составления списка акционеров, имеющих право на по-лучение дивидендов – 20 ноября 2025 года.
 - выплату дивидендов осуществлять наличными денежными средствами или по письменному заявлению акционера пере-числением на личный банковский счет;
 - место выплаты дивидендов: г.Бишкек, ул. Молдокулова, 10/1, цоколь №5.В случае если сумма дивидендов, выплаченных по настоящему решению внеочередного собрания акционеров, превысит фак-тическую прибыль, утвержденную годовым общим собранием акционеров по итогам 2025 года с учетом заключения внешне-го аудитора, излишне выплаченные дивиденды подлежат возв-рату либо переходят на следующий финансовый год.

C/O 289

Открытое акционерное общество

«Медиа Форум»

информирует о существенном факте –
начислении дохогов по ценным бумагам эмитента
за 2025 год (о начислении дивидендов):

- Дата принятия решения о выплате дивидендов – 19.12.2025 г.
- Размер дивидендов на 1 акцию: 88 сом 67 тыйын.
- Выплату дивидендов начать с 19.12.2025г. и произвести в срок до 10.02.2026г.
- Выплату дивидендов осуществлять наличными денежными средствами или по письменному заявлению акционера пере-числением на личный банковский счет
- дата составления списка акционеров, имеющих право на полу-чение дивидендов – 20.11.2025г.
- место выплаты дивидендов: г.Бишкек, ул. Молдокулова, 10/1, цоколь №5

C/O 289



ЖОГОЛДУ

УТЕРЯ

Табылдиева Нурила Жумабековнага тиешелүү мамлекеттик каттоо жөнүндөгү жеке ишкердик күбөлүгүнүн код ОКПОсу 26963641 жоголгондугуна байланыштуу жараксыз деп табылсын.

П/П 499

Кадамжай районунун Исхак-Плотхан айыл аймагынын Жаңы-Айыл айылынын тургуну Азимова Ыхвал Тургуновнага тиешелүү Ч №1285971 жер участогуна болгон жеке менчик укугу жөнүндөгү мам.актысы жоголгондугуна байланыштуу жараксыз деп табылсын.

П/П 078

Базар-Коргон шаарынын тургуну Сатвалдиев Акмалжан Муктаровичке таандык техникалык паспортунун иден.коду; №78 (3-02-02-0009-10-79) жоголгондугуна байланыштуу жараксыз деп табылсын.

П/П 064

Башкы редактор
КАРБОСОВА
Жазгүл
Жузуповна

Кабылдама
62-38-75

Башкы редактордун 1-орун басары
КАЛЫКОВ Шекербек – 62-38-77

Башкы редактордун орун басары
РЫСПАЕВ Курманбек – 62-38-78

Жооптуу катчы
КУЛАТАЕВА Бактыгүл – 62-38-71

Бөлүмдөр:

Саясат, укук жана экономика
бөлүмү – 66-22-27

Маданият, адабият жана
спорт бөлүмү – 62-18-64

Жарнама жана аймактар менен
иштөө бөлүмү – 62-19-06 факс
Уюлдук тел.: (0705) 11-75-87
(0773) 11-75-87

Веб-сайт – 62-38-71

Коммерциялык бөлүм – 62-18-66

"Нормативдик актылар" журналы – 62-38-71
Башкы эсепчи – 62-38-73
Компьютердик борбор – 62-38-74

АЙМАКТАР:

Баткен облусу (0772) 07-60-60
Жалал-Абад облусу (0772) 12-82-67
Талас облусу (0700) 90-62-61
Ысык-Көл облусу (0702) 87-98-79
Чолпон-Ата шаары (0500) 20-89-70
Токтогул шаары (0220) 70-71-32

Жарнамалар кыргыз, орус, англис
тилдеринде берилет.

Жарнамалардын мазмунуна
редакция жооп бербейт.

Мыйзамдар бир эле мезгилде кыргыз жа-на орус тилдеринде "Эркин-Тоо" гезитин-де жарыяланып, ал расмий жарыялоо бо-луп эсептелет.
Автордун көз карашы редакциянын позиция-сын билдирбейт.

Биздин дарегибиз:
Бишкек шаары, 720040,
Абдумомунов көчөсү, 193.

erkintoo@mail.gov.kg

• Юстиция министрлигинен
берилген катталуу күбөлүгү №592

Жумасына эки ирет:
шейшемби, жума
күндөрү чыгат.

Индекси: 68451

"Учкун" ААКнын
басмаканасында басылды.
Буйрутма 614. Нускасы 5316
Басууга 22.12.2025-ж. саат 20.00дө берилди
Сатык келишим баада

Дүйнөнүн алтынчы континентине болгон саякатыбыз ойлобогон жерден башталды. Кыргыз акыны Атантай Акбаровго мен – казак-кыргыз акыны Саят Камшыгер кабарлашып, штабквартирасы Австралиянын Сидней шаарында жайгашкан Эл аралык акындар ПЕН клубунун (Poets International Pen Club – PIPC) уюштуруусу менен кезектеги дүйнөлүк поэзия фестивалы өткөнү жатканын, фестивалдын алкагында дүйнөлүк акындарга ар түрдүү номинациялар боюнча сыйлыктар бериле тургандыгын, ошон үчүн чыгармаларды англис тилине котортуп, алдын ала жөнөтүп, документтерди тапшыруу керектигин кабарладым.

PIPC башкармалыгынын мүчөсү, ошондой эле аталган уюмдун Казакстандагы филиалынын төрагасы, белгилүү казак акыны Дукен Масимханович кыргыздын атактуу акыны Атантай Акбаровду Орто Азиянын, анын ичинде Кыргызстандын атынан катышуусун туура көрүптүр.

Ошентип, Атантай Акбаровдун документтерин, англис тилиндеги өмүр баянын, ырларын жана китеби тууралуу маалыматты Комиссияга өз убагында тапшырууга үлгүрдүк.

PIPC комиссиясынын чечими менен Атантай Акбаровго «Жүрөгүм сынды таңа албайм» аттуу ырлар жыйнагы үчүн «Жылдын мыкты акыны» сыйлыгы ыйгарылганы белгилүү болду. Ошентип, Кыргыз Улуттук Жазуучулар Союзунун төрагасынын орун басары, акын Атантай Акбаровго сынакка катышуучу, анын жубайы – акын, Кыргыз Республикасынын маданиятына эмгек сиңирген ишмер Өктөм Калыевага ардактуу конок катары Сиднейден чакыруу келип, алар сапарлаш акындар менен бирге Сиднейге учуу үчүн Алматыга келишти.

Алматынын аэропортунда белгилүү казак акыны, окумуштуу-кормочу, эл аралык «Алаш» адабий сыйлыгынын лауреаты, Казакстандын эмгек сиңирген ишмери, Р.Сулейменов атындагы Чыгыш таануу институтунун башкы директору Дукен Масимхан уулу, филология илимдеринин доктору, профессор, КР УИАнын академиги, таланттуу акын, “Казак адабияты” гезитинин башкы редактору Бауыржан Жакыпов, анын жубайы, таланттуу акын Төлеген Айбергеновдун кызы Махаббат Айбергенова, мен болуп жолугушуп, алтообуз Орто Азия акындарынын делегациясы катары 3-декабрда Сиднейге жөнөп кеттик.

PIPCтин Сиднейдеги бул жыйынында казак акыны Б. Жакыпов аталган дүйнөлүк поэзия уюмунун Эл аралык сыйлыгы боюнча Комиссиянын мүчөсү катары чакырылса, акын Д. Масимхан уулу аталган уюмдун – «Алтын калем» сыйлыгын алууга, кыргыз акыны Атантай Акбаров “Жылдын мыкты акыны” сыйлыгын алууга, мен – казак-кыргыз акыны Саят Камшыгер азербайжан тилине которулуп, Баку шаарынан чыккан «Карабак» поэма-китебине берилген «Жылдын эң мыкты ыр жыйнагы» сыйлыгын алууга чакырылган болчубуз.

Алматы аэропортунда жолукканыбызда казак менен кыргыздардын тууганчылыгынын бир далили катары тез эле эски

КУШКАБАР

АВСТРАЛИЯ САПАРЫ: МААНИСИ ЖАНА ТААСИРИ



тааныштай мамилелешип кеттик. PIPCтин атайын чакыруусу боюнча виза алып, документтерди алдын ала даярдагандагы окуяларыбыз өзүнчө бир макала боло турган аңгеме.

Алматыдан Гуанчжоуга чейин 6 жарым саат, андан соң кийинки самолет менен 9 жарым саат учуп Сиднейге жеттик. Инди океанынын үстүнөн учуп, биз Тынч океанынын жээгиндеги Австралиянын Сидней шаарына кондук. Мен самолетто «Сиднейге учкан акындар» аттуу ыр жазып, ал ырымды окуп бердим, акындар кубатташты.

Казакстан менен Кыргызстандын акындары бул жолу Борбор Азиянын атынан делегация катары Австралияга биринчи жолу учуп келишти. Өтө алыс жайгашкан ары материк, ары мамлекет Австралияны ким көрүптүр?

2000-жылы одимпиадада казак спортчулары ийгиликке жетишкен мезгилде кыргыз эли ак калпагын асманга ыргытып, ошол кездеги Казакстандын ийгилигине бир кубанган. «Сидней» – ошондон бери аң-сезимге бекем орноп калган шаар.

Жалпысынан Австралияда 27 млн калк бар болсо, анын 5 жарым миллиону Сиднейде жашайт экен. Сидней – Австралиянын эң ири шаары. Уюштуруучулар аэропорттон делегат акындарды тосуп алып, мейманканага жайгаштырып, ресторанга кечки тамакка алып барышты.

Декабрда бизде кыш мезгили башталса, Австралияда жай экен. Биз барганда күндүн ысыгы 30 градустан жогору болуп, Сидней дарактары жапжашыл, гүлдөрү жайнап жайкалып туруптур. Сидней бизди жатсынтпай,

жатыркатпай тосуп алды. Барар замат кышкы кийимдерибизди жайкы кийимдерибизге алмаштырып, сыртка чыктык. Алматы убактысы Бишкек убактысынан 1 саат артта болсо, Сидней убактысы Алматы убактысынан 6 саат алдыда экен.

Сиднейге баргандан кийинки күнү биз атактуу Балморал Бичке барып, Тасман деңизине сууга түштүк. Балморал – Сиднейдеги 100дөн ашык пляждын алдыңкы бештигине кирген жайлуу кумжээк. Толкундар таза, суу таза, кум жылуу экен. Күндүн ысыгында биз, Тынч океан менен чектешкен Тасман деңизинин жээгинде кубаныч менен эс алдык. Тынч океанында гана жашаган атактуу барракуда балыктарынын даамын татуу да бизге ушул кумдуу жээкте буйруду.

7-декабрда ЮНЕСКОнун коргоосунда турган жана дүйнө коомчулугунун кыялына айланган атактуу имарат Сидней Опера театрынын Ялламунди залында салтанаттуу түрдө кезектеги поэзия фестивалы жана байге ээлерин сыйлоо аземи башталды. Америкадан, Англиядан, Кытайдан, Жаңы Зеландиядан, айтор дүйнө жүзүнүн ар кайсы жеринен келген акындар менен катар эле Австралиянын жергиликтүү акындары да көп болду.

Сыйлоо салтанатында PIPC сыйлоо комиссиясынын чечими менен үч акынга «Алтын калем» сыйлыгы ыйгарылды. Алар: Жаңы Зеландиядан келген акын Док Драмхеллер, казакстандык акын Дукен Масимхан уулу, кытай акыны Ю – Нун. Жаңы Зеландиялык Акын Док Драмхеллерге сыйлык ыйгаруу учурунда казак акыны Бауыржан Жакып менен

PIPCтин вице-президенти Хуан Ячжоу сыйлык ээсинин поэзияга кошкон салымы тууралуу өзгөчө сөз сүйлөштү. Белгилей кетүүчү нерсе, казак акыны Бауыржан Жакып эч кандай котормочусуз англисче сүйлөгөндө баарыбыз ыраазы болуп, сыймыктандык.

Дукен Масимхан уулунун поэзиядагы жетишкендиктери тууралуу Сингапурдук акын жана Австралиялык акын сүйлөп, «Алтын калем» сыйлыгын тапшыргандан кийин сыйлык ээсине атайын сөз берилди. PIPCтин жумушчу тили англис жана кытай тили болгондуктан, Д. Масимхан уулу кытай тилинде сөз сүйлөдү.

“Жылдын мыкты акыны” сыйлыгын жеңип алган кыргыз акыны Атантай Акбаров болду. Акындын чыгармачылыгы тууралуу англис жана кытай тилдеринде кеңири маалымат берилди. Сыйлык тапшырылгандан кийин Атантай Акбаровго сөз берилип, ал Кыргызстан жана поэзиянын азыркы абалы тууралуу сөз сүйлөп, сөзүнүн аягында ал өзүнүн ырын күргүштөгөн эмоция менен окуп берди. Фестивалдын катышуучулары ырды акындын эмоциясына жуурулуп угушту.

“Жылдын мыкты китеби» сыйлыгына менин “Карабак” аттуу китебим татыктуу болду. Бул китебим азербайжан тилине которулуп, Баку шаарында басылып чыккан эле. Мага сыйлыкты австралиялык акын менен Жаңы Зеландиялык акын тапшырды. Андан соң мага да атайын сөз берилди.

Ошону менен катар АКШ, Австралия, Косово, Кытай акындары дагы сахнага чыгып, сыйлык алып, өз сөздөрүн сүйлөп жатышты.

Орто Азиянын – казак, кыргыз элдеринен барган үч акындын эмгектери бааланып, дүйнөлүк деңгээлдеги сыйлыктарга татыктуу болуп жаткан салтанаттагы таасирлерибизди жана кубанычтарыбызды сөз менен айтып жеткирүү мүмкүн эмес!

9-декабрда Палмат шаардык администрациясынын имаратында, башкача айтканда, жаңы Түштүк Уэльстин парламент имаратында «Поэзия жөнүндө пикир алмашуу жана ыр окуу» жыйыны болуп өттү. Ал жерде кытай акыны, профессор Хуан Ячжоу «Классикадан азыркы заманга чейин: заманбап поэзиянын өнүгүшү жөнүндө» деген темада мастер-класс өткөрдү. Акын, АКШнын Нью-Йорк шаарындагы университетинин окутуучусу, профессор Султан Катто: «Учкаяк дүйнөнүн саякат ырлары» аттуу доклад жасады. Султан Катто бала кезинен Америкада чоңойгон, бул тууганыбыз азыр 79 жашта болсо да жүргөн-турганы чапчаң. Улуту – карачай экен. Ушул залда сыйлык ээлери менен бирге эле фестивалга чакырылган ардактуу коноктор да өз өнөрлөрүн тартуулашып, кыргыз акыны Өктөм Калыева менен казак акыны Махаббат Айбергенов да ыр окушту.

Каттонун баяндамасында

айтылып өткөндөй эле бүгүн дүйнөдө саякат, сапар ырларынын, миграциянын да алкагы кеңейип келе жаткандай. Мурункудай эмес, саякат менен алыс-жакын аймактарга түрдүү элдерге барууга ааламдын кучагы ачык жана мүмкүнчүлүктөр көп. Акындар да саякатта таасирденип, илхамы келип ыр жазып, көпчүлүгү ошол барган элден топтомо ыр жазып келери да турган иш. Буга мисал катары дал ушул Сидней сапарыбызда акындар Бауыржан Жакып, Дукен Масимхан уулу менен менин жазган ырларымды мисалга алсак болот.

Ыр кечесинде акындар өз ырларын кезектешип окуп, парламент имаратын жаңыртышты. Ар бир акын өз ырларын өз тилинде окуду, андан соң алдын ала даярдалган англис тилиндеги котормосун атайын котормочу окуп жатты. Баарыбыз ыр майрамынан өзгөчө шыктанып кайттык.

Ушул эле имаратта түштөн кийин PIPC башкармалыгынын мүчөлөрүнүн кеңейтилген чогулушу болуп өттү. Жолугушууну уюмдун баш катчысы өткөрдү. Кеңешменин жыйынтыгы боюнча жылдык отчет угулуп, келечектеги пландар талкууланды. Кеңештин мүчөлөрүнүн добуш берүүсүнүн натыйжасында PIPCтин президенти болуп австралиялык акын Дэвид Мусгрейв шайланды. Жаңы Зеландиялык акын Док Драмхеллер, казак акыны Бауыржан Жакып, америкалык акын Султан Катто, кытай акыны Хуан Ячжоу вице-президент болуп шайланышты. Башкарманын мүчөлөрү дагы шайланды. Алардын арасында Дукен Масимхан уулу Казакстандын, Атантай Акбаров Кыргызстандын атынан башкарма мүчөсү болуп шайланышты.

PIPCтин баш катчысы болуп Хан Цинчэн кайрадан дайындалды. Баш катчынын орун басары болуп казакстандык Саят Камшыгер дайындалды.

Кеңешменин жыйынтыгы боюнча PIPCтин кийинки фестивалы 2026-жылы Түштүк Азия өлкөлөрүнүн биринде (болжолу Сингапурда), 2027-жылы Кытайдан Хайнане аралында, андан соң Борбордук Азия өлкөлөрүнүн биринде өтөөрү макулдашылды.

Сидней сапары да аяктады. Сиднейден Куала-Лумпурга кайтып баратканда 9 саат учуп, андан бери Алматыга дагы 9 саат эсен-аман учуп келдик. Казак жана кыргыз акындарынын Сидней шаарына барганыбыз эстен кеткис сапар болуп, жанга жылуулук тартуулап турары шексиз.

Саят Камшыгер, казак акыны, «Алаш» Эл аралык адабий сыйлыгынын лауреаты. Алматы – Гуанжоу – Сидней, Сидней – Куала-Лумпур – Алматы, 2025-жылдын 3–14-декабры

Редакциядан: Акын, Кыргыз Республикасынын маданиятына эмгек сиңирген ишмер, Кыргыз Республикасынын Улуттук жазуучулар союзунун төрагасынын орун басары Атантай Акбаровдун Австралиянын Сидней шаарында жайгашкан Эл аралык акындар ПЕН клубунун (Poets International Pen Club – PIPC) “Жылдын мыкты акыны” сыйлыгы менен сыйланышы жана аталган эл аралык клубдун башкармалыгынын мүчөсү болуп шайланышы менен куттуктап, чыгармачылык албан ийгиликтерди каалайбыз!